

یک از مطبوعاتِ بزمِ اقبال، لاہور

مکاتیبِ اقبال



بنام

خان محمد نیاز الدین خان مرحوم


بیش لفظ

از

عزت مآب ایں - اے رحمٰن ، چیف جسٹس ، هائی کورٹ ، لاہور

بزمِ اقبال نرنسنگ درس گارڈن - کلب روڈ - لاہور

مکاتیب اقبال



یک ازمظبو عاشر بزم اقبال لاهور

مکاتبِ اقبال



بنام

خان محمد نیاز الدین خان مرحوم

پیش لفظ

از

عزت مآب ایس - اے رحمن ، چیف جسٹس ، هائی کورٹ ، لاہور

بزم اقبال نسنگھ داس گارڈن - کلب روڈ - لاہور

جملہ حقوق بحق بزم اقبال محفوظ

ناشر : مسٹر کریم احمد خان، سیکرٹری بزم اقبال
مطبع : کاروان پریس ، ایک روڈ، انارکلی، لاہور

بشكريه و اجازت خان نفيس الدین احمد خان


قیمت : ایک روپیہ چار آنے

تصدیق

میں نے اصل خطوط جو خان نیاز الدین خاں مرحوم کے صاحبزادوں کے قبضہ میں ہیں، دیکھ لئے ہیں اور آن کا مقابلہ اس مجموعہ کی مشمولہ نقول سے بہ دقت نظر کر لیا ہے۔ خط ۳۶ آس نقل کی نقل ہے جو خان نفیس الدین احمد صاحب کے مسودہ پر موجود ہے، لیکن اصل خط کہیں پس و پیش ہو گیا ہے اور میری نظر سے نہیں گذر سکا۔ البتہ سیاق و سبق سے ظاہر ہے کہ یہ بھی علامہ مرحوم کے کسی خط کی صحیح نقل ہے۔ باقی خطوط مشمولہ مجموعہ هذا کی نسبت تصدیق کی جاتی ہے کہ وہ اصل خطوط کی صحیح نقول ہیں۔

ایس۔ اے۔ رحمٰن

۱۹۵۳ء، جولائی، ۸



پیش لفظ

79

علامہ اقبال رح کے ۹ خطوں کا یہ مجموعہ طباعت کے لئے مکتوب الیہ کے دو صاحبزادوں، خان افتخار الدین احمد اور خان نفیس الدین احمد کے ادبی ذوق کا سر ہون منت ہے۔ اس میں صرف دو خط ایسے شامل ہیں جو شیخ عطا اللہ صاحب کے مرتبہ مجموعہ مکاتیب اقبال (اقبال نامہ) میں شائع ہو چکے ہیں۔ باقی غیر مطبوعہ ہیں۔ مکتوب الیہ خان نیاز الدین خان مرحوم بستی دانشمندان (جالندھر) کے رئیس اور علم و ادب سے شغف رکھنے والے بزرگوں میں سے تھے۔ شعر بھی کہتے تھے۔ معلوم ہوتا ہے کہ اپنا کلام وقتاً فوقتاً بغرض اصلاح علامہ مرحوم کی خدمت میں بھیجتے رہتے تھے۔ ادبی موافقت کے علاوہ ایک اور قدر مشترک کاتب و مکتوب الیہ میں یہ تھی کہ دونوں اعلیٰ نسل کے گبوتروں کے ناقد تھے۔ قارئین اس موضوع پر متعدد خطوط میں تصریحات پائیں گے۔

کسی مشہور و معروف علمی اور ادبی شخصیت کے نجی خطوط کی اشاعت ایک نازک مسئلہ ہے جس کے متعلق مختلف رائیں ہو سکتی ہیں۔ خود علامہ مرحوم اس بارے میں ایک مخصوص نظریہ رکھتے تھے۔ چنانچہ ایک خط میں خان صاحب موصوف کو لکھتے ہیں:

”عدیم الفرصتی تحریر میں ایک ایسا انداز پیدا کر دیتی ہے جس کو پرائیویٹ خطوط میں معاف کر سکتے ہیں۔ مگر اشاعت آن کی نظر ثانی کے بغیر نہ ہونی چاہئے۔ اس کے علاوہ میں پرائیویٹ خطوط کے طرز بیان میں خصوصیت کے ساتھ لا پرواہ ہوں۔ آمید ہے آپ میرے خطوط اشاعت کے خیال سے محفوظ نہ رکھتے ہوں گے۔“

علامہ کی وفات کے بعد نظر ثانی کا سوال پیدا نہیں ہوتا۔ لیکن شاید وہی بے ساختگی اور بے تکلفی جس کی طرف علامہ مرحوم نے مندرجہ بالا اقتباس میں اشارہ کیا ہے، ایک محبوب شخصیت کے مبہم گوشوں کو بے نقاب کرنے میں از حد مفید ثابت ہو سکتی ہے۔ مزید برائے اکثر خطوط میں علامہ مرحوم نے کسی نہ کسی اہم علمی یا ادبی موضوع پر قلم آٹھا یا ہے اور بڑے بڑے لطیف نکتے بیان کئے ہیں جن سے آن کے نظام فکر کی توضیح میں امداد لی جا سکتی ہے۔ اس لئے دلدادگانِ اقبال کو خان افتخار الدین احمد خان اور خان نفیس الدین احمد خان کا سپاس گزار ہونا چاہئے کہ وہ اپنے والد مرحوم کے امن ادبی اور علمی ورثہ کو تقسیم ملک کے بعد، سینے سے لگا کر مشرق پنجاب کی پرآشوب فضا سے نکال لائے اور اب آمن کی طباعت کا اهتمام بزمِ اقبال کے سپرد کر کے اقبالیات کے ذخیرہ میں ایک بیش بہا اضافہ کر رہے ہیں۔

ایس۔ اے۔ رحلن

لاہور

یکم فروری، ۱۹۵۳ء

مکاتیب اقبال

— (۱) —

lahor ۱۹ جنوری ۱۹۱۶ء

مخدومی ! السلام علیکم

الحمد لله کہ آپ نے مثنوی کو پسند فرمایا۔ سید ولی اللہ شاہ صاحب کا رسالہ میں نے دیکھا ہے۔ یہی افلاطونیت جدید ہے جس کا اشارہ میں نے اپنے مضمون میں کیا ہے۔ فلسفہ افلاطون کی ایک بگڑی ہوئی صورت ہے جس کو ایک پیرو Plotinus نے مذہب کی صورت میں پیش کیا۔ عیسائیت کی ابتدائی صدیوں میں رومی دنیا میں یہ مذہب نہایت مقبول تھا۔ اس کی آخری حامی ایک عورت تھی Hypatia نام، جس کو عیسائیوں نے ہی مصر میں نہایت بیداری سے قتل کرا دیا تھا۔ مسلمانوں میں یہ مذہب حران کے عیسائیوں کے ترجم کے ذریعہ سے پھیلا اور رفتہ رفتہ مذہب اسلام کا ایک جزو بن گیا۔ میرے نزدیک یہ تعلیم قطعاً غیر اسلامی ہے اور قرآن کریم کے فلسفے سے اسے کوئی تعلق نہیں۔ تصوف کی عمارت اسی یونانی یہودگی پر تعمیر کی گئی۔ والسلام

آپ کا خادم

محمد اقبال

— (۲) —

lahor، ۱۳ فروری ۱۹۱۶ء

مخدومی ! السلام علیکم

والا نامہ ملا، مشکور فرمایا۔

میرا تو خیال تھا کہ فرصت کا وقت مثنوی کے دوسرے حصہ کو دون گاجو پہلے سے زیادہ ضروری ہے۔ مگر خواجہ حسن نظامی نے بحث چھپڑ کر توجہ اور طرف مذعنف کر دی ہے۔ تصوف کی تاریخ لکھ رہا ہوں۔

دو باب لکھ چکا ہوں یعنی منصور حلاج تک پانچ چار باب اور ہوں گے۔ اس کے ساتھ ہی علامہ ابن جوزی کی کتاب کا وہ حصہ بھی شائع کر دوں گا جو انہوں نے تصوف پر لکھا ہے۔ گو ان کی ہر بات میرے نزدیک قابل تسلیم نہیں مگر اس سے اتنا تو ضرور معلوم ہو گا کہ علمائے محدثین اس کی نسبت کیا خیال رکھتے ہیں۔ ابن جوزی کی کتاب مطبع مجتبائی دہلی سے ملتی ہے مگر آپ اس پر روپیہ نہ خرچ کریں، کیونکہ اس کا ضروری حصہ میری تاریخ تصوف کے ساتھ شائع ہو جائے گا۔ میں نے مترجم سے چھاہنے کی اجازت لے لی ہے۔

تصوف کے ادبیات کا وہ حصہ جو اخلاق و عمل سے تعلق رکھتا ہے نہایت قابل قدر ہے کیونکہ اس کے پڑھنے سے طبیعت پر سوز و گداز کی حالت طاری ہوتی ہے۔ فلسفہ کا حصہ محض بے کار ہے اور بعض صورتوں میں میرے خیال میں تعلیم قرآن کے مخالف۔ اسی فلسفے نے متاخرین صوفیہ کی توجہ صور و اشکال غیبی کے مشاہدہ (کی) طرف کر دی اور ان کا نصب العین محض غیبی اشکال کا مشاہدہ بن گیا، حالانکہ اسلامی نقطہ خیال سے تزکیہ نفس کا مقصد محض ازدیاد یقین و استقامت ہے۔ اخلاقی اور عملی اعتبار سے متصوفین اسلامیہ کی حکایات و مقولات کا مطالعہ نہایت مفید ہے لیکن دین کی اصل حقیقت اُنہے اور علماء کی کتابیں پڑھنے سے ہی کھلتی ہے اور آج کل زمانے کا اقتضا یہ ہے کہ علم دین حاصل کیا جائے اور اسلام کے علمی پہلو کو نہایت وضاحت سے پیش کیا جائے۔ حضرات صوفیہ خود کہتے ہیں کہ شریعت ظاہر ہے اور تصوف باطن۔ لیکن اس ہر آشوب زمانے میں وہ ظاہر جس کا باطن تصوف ہے، معرض خطر میں ہے۔ اگر ظاہر قائم نہ رہا تو اس کا باطن کس طرح قائم رہ سکتا ہے۔ مسلمانوں کی حالت آج بالکل ویسی ہے جیسے کہ اسلامی فتوحات ہندوستان کے وقت هندوؤں کی تھی یا ان فتوحات کے اثر سے ہو گئی۔

ہندو قوم کو اس انقلاب کے زمانے میں منو کی شریعت کی کورانہ تقلید نے موت سے بچا لیا۔ اپنی شریعت کی حفاظت کی وجہ سے ہی یہودی قوم اس وقت تک زندہ ہے ورنہ اگر فیلو (پہلا یہودی متصوف) قوم کے دل و دماغ

بڑو (امم)

خط اپنے ملد ہے - اپنے خط علمی سے صبر رکھ لئے ہے
برگز خدا محترم نہ رہے - مر کر دن عذر من خا
حاط راعیم کہ بے نام ہے بے نہ کروئے بعد وہ اپنے
کچھ و علمی تکی - یہ صبر رکھ جو خدمت کر دے گے
حمد عظود بر ارادہ کریں - ویرانہ برادر خذ کر دے گے

اربعہ حادیع محمد افلاں

سراں (۶۰۴)

پر حاوی ہو جاتا تو آج یہ قوم دیگر اقوام میں جذب ہو کر اپنی ہستی سے
ہاتھ دھو چکی ہوتی - والسلام
آمید کہ آپ کا مزاج بخیر ہو گا -

خاکسار

محمد اقبال، لاہور

— (۲) —

ڈیشہر خان صاحب ! السلام علیکم

خطابی ملا ہے - آپ کا خط غلطی سے حیدری صاحب کے لفافے میں
پڑ گیا جس کا مجھے سخت افسوس ہے - میں اس وقت عجلت میں تھا حافظے
پر اعتہاد کر کے سب لفافے پہلے بند کر دئے بعد میں ایڈریس لکھنے میں غلطی
ہو گئی - میں نے حیدری صاحب کی خدمت میں لکھ دیا ہے کہ وہ خط واپس
ارسال کر دیں - واپس آنے پر ارسال خدمت کروں گا - والسلام
آپ کا خادم

محمد اقبال

۱۳ مارچ ۱۹۱۶ء

— (۲) —

لاہور، ۲۶ مارچ ۱۹۱۶ء

مخدومی خان صاحب ! السلام علیکم

آپ کا نوازش نامہ کئی دنوں سے آیا رکھا ہے میں عدیم الفرصة تھا
اس واسطے جواب عرض نہ کر سکا -

الحمد لله کہ جالندھر کے کتب خانہ کے لئے اجازت ہو گئی - میں فرصت
کے دنوں سے جناب کو مطلع کروں گا -
آمید کہ آپ کا مزاج بخیر ہو گا -

آپ کا خادم

محمد اقبال، لاہور

—(۵)—

lahor, ۸ جولائی، ۱۹۱۶ء

مخدومی! السلام علیکم

آپ کا نوازش نامہ مل گیا ہے۔ الحمد لله کہ آپ خیریت سے ہیں۔ سراج الدین صاحب کے دونوں مضامین جو آپ کی نظر سے گزرے بہت اچھے ہیں ان کا تیسرا مضمون خودی اور رہبانیت پر حال میں شائع ہوا ہے اسے بھی ملاحظہ فرمائیے۔ معلوم ہوتا ہے میرا مضمون "علم ظاهر و علم باطن" جو وکیل میں شائع ہوا ہے آپ کی نظر سے نہیں گزرا۔ اسے بھی پڑھئے۔ ایک اور مضمون لکھ رہا ہوں جو بالکل نرالا ہے۔ غالباً آج تک ایسا مضمون نہیں لکھا گیا۔ جن علماء نے تصوف وجود یہ کی مخالفت کی ہے ان کی توجہ کبھی اس طرف نہیں ہوئی۔ بہر حال آپ دیکھیں گے تو داد دیں گے۔

ہاں کتابیں نہیں ملتیں، بڑی دقت ہے۔ شیخ روز بہان بقلی کی شرح شطعیات ایک عجیب و غریب کتاب ہے اس میں صوفیاء وجود یہ نے جو خلاف شرع باتیں کہی ہیں، ان کی شرح ہے۔ اگر یہ رسالہ ہاتھ آجائے تو تصوف کے بہت سے مسائل پر اس سے روشنی ہٹے گی مگر باوجود تلاش کے نہیں دستیاب ہو سکا۔ منا ہے کہ لاہرپور (اوڈہ) میں ایک سجادہ ہے۔ یہاں کوئی بزرگ قلندر صاحب گزرے ہیں جنہوں نے محی الدین ابن عربی کی فتوحات کی تردید میں ایک مبسوط کتاب فارسی زبان میں لکھی ہے جو اب تک ان کے جانشینوں کے پاس محفوظ ہے۔ میں نے موجودہ سجادہ نشین کی خدمت میں خط لکھوا�ا ہے۔ دیکھیں کیا جواب ملتا ہے۔

کپور تھلے اور جالندھر انشاء اللہ ضرور آؤں گا۔ عجب نہیں کہ ان تعطیلوں میں موقع مل جائے۔ چند روز کے لئے شملہ جاؤں گا، وہاں سے دہلی ہوتے ہوئے جالندھر اور کپور تھلے کی سیر کا موقع مل سکتا ہے۔ بہر حال یہ قصد ہے۔ اللہ تعالیٰ امن کو ہورا کرنے کی توفیق عطا کرے۔ لاہور میں بارش مطلق نہیں ہوئی۔ لوگ تڑپ رہے ہیں۔ تین روزے رکھئے تھے کہ درد گرده کے دورے کی ابتدا محسوس ہوئی۔ دو روز سے روزہ سے بھی محروم ہوں۔ والسلام

آمید گھ آپ کا مزاج بغیر ہو گا۔

آپ کا مخلاص

محمد اقبال، لاہور

—(۶)—

lahor, ۱۱ ستمبر ۱۹۱۶ء

مخدومی خان صاحب ! السلام علیکم

آپ کا نوازش نامہ ابھی ملا ہے۔ میرا ارادہ تو شملہ جانے کا تھا۔ نواب ذوالفقار علی خان صاحب سے وعدہ تھا اور ان کے خطوط اب تک بھی آرہے ہیں۔ مگر بھائی صاحب نے مجھ سے وعدہ لے لیا کہ اگست کا سارا مہینہ سیال کوٹ میں قیام کرو۔ سو میں بمع اہل (و) عیال کے ۲۹ اگست تک وہاں رہا۔ وہاں سے ستمبر شروع ہونے سے پہلے اس واسطے آگیا کہ اگر مولوی احمد دین وکیل ہمراہ ہو گئے تو ستمبر کا مہینہ کشمیر میں بسر کروں گا۔ مگر یہاں آکر معلوم ہوا کہ وہ مجھ سے پہلے کشمیر چلے گئے ہیں۔ کل منشی سراج الدین میر منشی رید یڈنسی کا خط آیا ہے کہ چند روز کے لئے چلے آؤ اور نیز یہ کہ چودھری شہاب الدین کو تار دیا ہے کہ وہ تم کو ہمراہ لے کر جلد آئیں۔ چودھری صاحب غالباً ڈلمہوڑی میں ہیں۔ ان کے انتظار میں ہوں کہ وہ آئیں تو ان کے ہمراہ چند روز وہیں بسر کر آؤں۔ انشاء اللہ جالندهر ضرور حاضر ہوں گا۔ میاں مبارک علی صاحب کا متبنی میرا مؤکل رہ چکا ہے، اگر کتابیں آس کے پاس باقی ہوئیں تو ان کا دیکھنا کچھ مشکل نہیں اور اگر مشکل بھی ہو تو آپ کی موجودگی میں کون سی مشکل ہے جو حل نہ ہو۔

افسوں ہے کہ اگست کے مہینے میں تصوف کی تاریخ پر کچھ نہیں لکھ سکا، البتہ مثنوی کے دوسرے حصے کے بہت سے اشعار لکھے گئے، یعنی آدھی مثنوی لکھی گئی۔ کیا عجب کہ باقی بھی جلد تمام ہو جائے اور دوسرے حصے کی اشاعت بھی جلد ہو جائے۔ پہلے حصے کی دوسری ایڈیشن کا کاغذ کل خرید گیا ہے۔

شاہ ولی اللہ رحمۃ اللہ علیہ کو اللہ تعالیٰ نے مغربی ہند کے ملاحِ دہ کی رد اور اصلاح کے لئے مامور کیا تھا اور یہ کام انہوں نے نہایت خوبی سے کیا ہے۔ ان کی کتاب فضیلت الشیخین بھی ملاحظہ فرمائیے۔ اس کے آخری حصے میں تصوف پر انہوں نے خوب بحث کی ہے۔ امام غزالی علیہ الرحمۃ کی

نسبت یہ فیصلہ کرنا کہ وہ ہمہ اوست یا ہمہ ازوست کے قائل تھے، نہایت مشکل ہے۔ وہ فلسفی تھے اور دونوں طرفوں کی مشکلات کو خوب سمجھتے تھے حال کے حکما، میں جرمی کا مشہور فلسفی لاٹسا بالکل دوسرا غزالی ہے، یعنی خدا کے سمعیں و بصیر ہستی ہونے کا بھی قائل ہے اور ساتھ اس کے اس بات کا بھی قائل ہے کہ وہ ہستی ہر شے کی عین ہے۔ میرے نزدیک منطقی اعتبار سے کوئی آدمی ایک ہی وقت میں ان دونوں شقوں کا قائل نہیں ہو سکتا۔ اسی واسطے لاٹسا کا فلسفہ یورپ میں مقبول نہ ہوا۔ کو اس کی تعلیم اس قسم کی تھی کہ وحدت الشہود اور وحدت الوجود دونوں کی طرف میلان رکھنے والی طبائع کے لئے موزوں تھا۔ مگر میرا مذہب تو یہ ہے کہ یہ سارے مباحث مذہب کا مفہوم غلط سمجھنے سے پیدا ہوتے ہیں۔ مذہب کا مقصود عمل ہے نہ (کہ) انسان کے عقلی اور دماغی تقاضاؤں کو پورا کرنا اسی واسطے قرآن شریف کہتا ہے : *وَمَا أُوتِيْمَ مِنَ الْعِلْمِ إِلَّا قَلِيلًا*۔ اگر مذہب کا مقصود عقلی تقاضاؤں کو پورا کرنا ہو بھی (جیسا کہ هندو رشیوں اور فلسفیوں نے خیال کیا ہے) تو زمانہ حال کی خصوصیات کے اعتبار سے اس کو نظر انداز کرنا چاہئے۔ اس وقت وہی قوم محفوظ رہے گی جو اپنی عملی وایات پر قائم رہ سکے گی۔

”اس دور میں سب مٹ جائیں گے، ہاں باقی وہ رہ جائے گا
جو اپنی راہ پہ قائم ہے اور پکا اپنی ہٹ کا ہے۔“

خادم

محمد اقبال

— (۷) —

lahor، فروری ۱۹۱۷ء

مخدومی! السلام علیکم

افسوس کہ مشنوی کا دوسرا حصہ ابھی تیار نہیں ہو سکا۔ کل کچھ فرصت مل گئی تھی۔ فقه کا وہ مسئلہ نظم کیا جس کے رو سے مسلمانوں پر اس دشمن پر حملہ کرنا حرام ہے جو صلح کی امید میں اپنے حصار وغیرہ گرا دے۔ اس مسئلے کا ذکر کر کے اس کی حقیقت اور فلسفہ لکھا ہے کہ شرع نے

کیوں اپسا حکم دیا ہے۔ عجیب عجیب باتیں ذہن میں آتی ہیں، مگر قلب کو
یکسوئی میسر نہیں۔

آپ نے سفارش ملتوى کی۔ خوب کیا۔ اگر میں آپ کی جگہ ہوتا
تو یہی کرتا۔

مولوی اشرف علی جہاں تک مجھے معلوم ہے وحدتالوجود کے مسئلے
سے اختلاف رکھتے ہیں۔ مجھے یقین ہے ان کی کتاب عمدہ ہوگی۔
انشاء اللہ کپور تھلے اور جالندھر جانے کے لئے وقت نکالوں گا۔ باقی خدا
کے فضل و گرم سے خیریت ہے۔ امید ہے کہ آپ کا مزاج بخیر ہو گا۔
والسلام۔

آپ کا خادم

محمد اقبال، لاہور

— (۸) —

لاہور، ۲ مارچ ۱۹۱۷ء

مخدومی! السلام علیکم

آپ کا نوازش نامہ ملا، جسے پڑھ کر بہت خوشی ہوئی۔ الحمد لله کہ آپ
کو وہ غزل پیمند ہوئی۔ بہت عرصہ ہوا لکھی گئی تھی۔ معلوم نہیں کس تے
اسے مخزن میں اشاعت کے لئے بھیج دیا۔

میں لاہور کے هجوم میں رہتا ہوں مگر زندگی تنهائی کی بسر کرتا
ہوں۔ مشاغل ضروری سے فارغ ہوا تو قرآن یا عالم تخیل میں قرون اولیٰ
کی سیر۔ مگر خیال کیجئے جس زمانے کا تخیل اس قدر حسین و جمیل و
روح افزا ہے، وہ زمانہ خود کیسا ہو گا!

خوشاوہ عہد کہ یثرب مقام تھا اس کا

خوشاوہ روز کہ دیدار عام تھا اس کا

مثنوی کا دوسرا حصہ جس کا نام ”رموز بیخودی“ ہو گا، انشاء اللہ
اس سال کے ختم ہونے سے پیشتر ختم ہو جائے گا۔ آج کل لاہور میں ہوں
اور مولیانا گرامی جالندھری تشریف فرما ہیں اور میرے ہاں قیام پذیر ہیں۔
خوب شعر بازی رہتی ہے، کل ہوشیار پور واپس جائیں گے۔

امید کہ آپ کا مزاج بخیر ہو گا۔

آپ کا مخلص

محمد اقبال

— (۹) —

مخدومی ! السلام علیکم

آپ کا والا نامہ مل گیا ہے۔ جو شعر میں نے کسی پہلے خط میں لکھا تھا وہ ایک نظام کا، جو کئی سال ہونے میں نے عشق بلال پر لکھی تھی، آخری شعر ہے۔ باقی اشعار ذہن میں محفوظ نہیں رہے مخزن کے پرانے نمبر اگر آپ کے پاس ہیں تو ان میں مل جائے گی، میں بھی تلاش کروں گا۔ مل گئی تو حاضر خدمت کروں گا۔

گرامی صاحب سنا ہے جالندھر آنے والے ہیں۔ مجھکو بھی طلب کیا ہے۔ مگر میں کئی دنوں سے بوجہ دورہ درد گردہ کے مضبوط ہوں، اس واسطے معذور ہوں۔ آمید کہ آپ کا مزاج بغیر ہو گا۔

آج کل موسم تبدیل ہو رہا ہے۔ ہر بات میں احتیاط کی ضرورت ہے۔

والسلام۔ مخلص

محمد اقبال

۲۱ مارچ ۱۹۱۷ء

— (۱۰) —

lahore، ۲۷ جون ۱۹۱۷ء

مخدومی ! السلام علیکم

آپ کا خطاب ہی ملا، جس کو پڑھکر بہت سرت ہوئی۔ الحمد لله کہ آپ بخیریت ہیں اور مولوی گرامی صاحب بھی اب آلام و افکار سے آزاد ہیں۔ عرصہ ہؤا میں نے انہیں خط لکھا تھا مگر ان کے لئے خط کا جواب دینا ایسا ہی نا ممکن ہے جیسا روس کا موجودہ حالت میں جرمی سے لڑ سکنا۔ پھر حال یہ سن کر خوشی ہوئی کہ وہ جالندھر آنے کا قصد رکھتے ہیں۔ ان کی صحبت سے زیادہ پر لطف چیز اور کون سی ہے۔ اگر ممکن ہو سکتا تو میں یہ ایام بھی ہوشیار پور میں آن کی صحبت میں گذارتا۔ میری نسبت وہ جو کچھ کہتے ہیں اس میں بت کا مبالغہ شامل ہے اور یہ بات ظاہر ہے کہ محبت محبوب کا صحیح اندازہ کرنے میں کبھی کامیاب نہیں ہوتی۔

مگر مولوی گرامی صاحب کا وعدہ وہی ہے جس کی نسبت مرزا غالب مرحوم عرصہ ہؤا کہ گئے ہیں:

ترے وعدے پر جئے ہم تو یہ جان جھوٹ جانا (الخ)

مجھے یہ اندیشه (ہے) کہ اگر میں ان سے ملنے کے لئے جانندهر آیا تو پھر وہ لاہور نہ آئیں گے۔ خیر یہ باتیں بعد میں سوچنے کی ہیں پہلے یہ دیکھنا ہے کہ جانندهر آتے بھی ہیں یا نہیں۔

واقعی آم درد گردہ کے مرض کے لئے اچھا ہے اور مجھکو بھی اس سے بہت محبت ہے کھانے کی چیزوں میں صرف یہی ایک چیز ہے جس کے لئے میرے دل میں خواہش پیدا ہوتی ہے۔ باقی چیزوں کے لئے خواہش نہیں ہوتی یہاں تک کہ روز مرہ کا کھانا بھی عادت کے طور پر کھاتا ہوں باقی خدا کے فضل و کرم سے خیریت ہے۔

هار آموں پر ایک لطیفہ یاد آ گیا گذشتہ سال مولیٰ اکبر نے مجھے لنگڑا آم بھیجا تھا میں نے پارسل کی رسید اس طرح لکھی:

اثر یہ تیرے اعجاز مسیحائی کا ہے اکبر!
الہ آباد سے لنگڑا چلا لاہور تک پہنچا!

رموز بے خودی کو میر اپنے خیال میں ختم کر چکا تھا مگر پرسوں معلوم ہوا کہ ابھی ختم نہیں ہونی ترتیب مضامین کرتے وقت یہ بات ذہن میں آئی کہ ابھی دو تین ضروری مضامین باقی ہیں یعنی قران اور بیت الحرام کا مفہوم و مقصود حیات ملیہ اسلامیہ میں کیا ہے۔ ان مضامین کے لکھ چکنے کے بعد اس حصہ متنوی کو ختم سمجھنا چاہئے۔ مگر ایسے اپسے مطالب ذہن میں آئے ہیں کہ خود مسلمانوں کے لئے موجب حیرت و سرسرت ہوں گے کیونکہ جہاں تک مجھے معلوم ہے ملت اسلامیہ کا فلسفہ اس صورت میں اس سے پہلے کبھی اسلامی جماعت کے سامنے پیش نہیں کیا گیا۔ نئے سکول کے مسلمانوں کو معلوم ہو گا کہ یورپ جس قومیت ہر ناز کرتا ہے وہ محض بودے اور مست تاروں کا بنا ہوا ایک ضعیف چتھڑا^۱ ہے قومیت کے اصول حقہ صرف اسلام نے ہی بنائے ہیں جن کی پختگی اور پائیداری مرور ایام و اعصار سے متاثر نہیں ہو سکتی۔ والسلام

امید کہ آپ کا مزاج بخیر ہو گا۔

خاکسار

محمد اقبال

(۱۱) —

lahore ۲ نومبر ۱۹۱۷ء

خندوی جناب خان صاحب ! السلام عليکم

آپ کا والد نامہ ابھی ملا ہے الحمد لله کہ خیریت ہے ۔

گرامی صاحب نے وعدہ کیا تھا کہ محرم میں تشریف لائیں گے مگر الکوف لا یوف اب معلوم نہیں کہاں تشریف رکھتے ہیں عرصہ سے ان کا خط بھی نہیں آیا ۔

پنڈت چھجو رام صاحب کی رائے سے کوئی تعجب مجھے نہیں ہوا ۔
هر شخص ہر کتاب کو اپنے خیالات کی روشنی میں پڑھتا ہے اور اس کے مضامین سے وہی نتائج نکالتا ہے جن کی اس کی دماغی تربیت مقتضی ہوتی ہے ۔
سیاسیات مسلمانوں میں کوئی علیحدہ شر نہیں بلکہ خالص مذہبی نکتہ خیال سے کچھ شے ہی نہیں اور اگر کچھ ہے تو مذہب کی لوئڈی ہے ۔
کعبہ آباد است الخ والا مصرع اس وقت لکھا گیا تھا جب موجودہ حالات کا نام و نشان بھی نہ تھا ۔

دوسرा حصہ انشاء اللہ اس سال سے پہلے ختم ہو جائے گا صرف چند اشعار کی کسر باقی ہے اگر آج وہ اشعار لکھے جائیں تو ایک هفتے کے اندر تقل کر کے کتاب مطبع میں دی جا سکتی ہے مگر میں انتظار میں ہوں کہ وہ اشعار آئیں تو ان کو مثنوی میں داخل کروں دوسرا حصہ کے مضامین سے پہلے حصہ پر کافی روشنی پڑے گی اور بہت سی تشریفات جو پہلے حصہ کے اشعار کی جا رہی ہے خود بخود غلط ہو جائے گی ۔ اسلامی Nationalism کی حقیقت اس سے واضح ہو گی اور یہ کہنے میں کوئی مبالغہ یا خود ستائی نہیں کہ اس رنگ کی کوئی نظم یا نثر اسلامی لشیغیر میں آج تک نہیں لکھی گئی ۔ باقی خدا کے فضل و کرم سے خیریت ہے آمید کہ آپ کا مزاج بغیر ہو گا ۔

گرامی صاحب تو امام غائب ہو گئے معلوم نہیں اس غیبت صغیری کا زمانہ کب ختم ہو گا ۔

خاکسار

مکاتیب اقبال

نمبر ۲۷ کوئٹہ
۱۹۷۱

محمد در جابر خلماں (اسلام)

مسنی خم رکھیں بے عال اپریل خبہ از رہ لندہ پریس
پوری جائے گل - مولوی رام نے مجھ سے کھاچ از دلخواہ دفتر
مُسٹریں لے ہو میر بابی از دلخواہ عزیز نہ کر ج
وے لفڑی دلخواہ دریافر - میرزاں لہٰ تر مسلم نہ کروزہ بے کو
نہم از دلخواہ نہ کروزہ از دلخواہ دلخواہ -

نہم از دلخواہ دلخواہ لفڑی دلخواہ ملکاں جائے - ص

ایم ایم ایم ایم
حکیم فتح ایم

— (۱۲) —

lahor ۲ نومبر ۱۹۱۷ء

خدوی جناب خان صاحب ! السلام علیکم

مثنوی ختم ہو گئی اسے نقل کر رہا ہوں چند روز کے بعد پریس میں
دے دی جائے گی - مولوی گرامی نے مجھ سے کہا تھا کہ ان کی تقریظ کے
بغیر مثنوی شائع نہ ہو مہربانی کر کے ان کی خدمت میں عرض کریں کہ
وہ تقریظ کے اشعار ارسال فرمائیں - مجھے ان کا پتہ معلوم نہیں ورنہ آپ کو
پیغام بری کی زحمت نہ دیتا اور ان کو براہ راست خط لکھتا -
پندرہ روز کے اندر اندر تقریظ مل جانی چاہئے - والسلام
آمید کہ آپ کا مزاج بخیر ہو گا -

خاکسار

محمد اقبال

— (۱۳) —

lahor ۲ دسمبر ۱۹۱۷ء

خدوی جناب خان صاحب ! السلام علیکم

نواہش نامہ مل کیا تھا کیا کھئے دل کو آپ سے آنس ہے مگر
جالندھر لاہور سے دور ہے تاہم تعطیلوں کی وجہ سے ضرور حاضر ہوتا
مگر وقت یہ آپڑی کہ میرے والد مکرم پرسوں لاہور تشریف لاتے ہیں -
کل شیخ عمر بخش صاحب سے ملاقات ہوئی تھی ان کی معرفت بھی یہی پیغام
ارسال کر چکا ہوں - گاؤں کی زندگی واقعی قابلِ رشک ہے اور اگر جalandher
کے افغانوں میں کچھ اپنے قومی و ملی خصائص ابھی تک محفوظ ہیں تو اسی
زندگی کی وجہ سے مگر گئے کی کھیر سے یاران ہم دم کی صحبت شیرین تر
ہے اور اس میں صرف اس قدر نقص ہے کہ ہر وقت میسر نہیں آتی -

مثنوی کل سنسر کے محکمے سے واپس آگئی ہے - انشاء اللہ آج کاتب کے
حوالے کی جائے گی - آمید کہ آپ کا مزاج بخیر ہو گا - گرامی صاحب سے
ملاقات ہو تو سلام کہ دیجئے گا ان کا کوئی خط مجھے نہیں ملا - آپ کو تو
علوم ہو گا وہ بڑے مقدمہ باز ہو گئے ہیں - میں نے سنا ہے کہ کسی
دیوانی مقدمے میں انہوں نے جواب دعویٰ نظم میں دیا ہے - والسلام

محلص

محمد اقبال ، لاہور

— (۱۴) —

۹ مارچ ۱۹۱۸ء

مخدومی خان صاحب ! السلام علیکم

فقیر صاحب کا ذکر شیخ صاحب سے سنا تھا ، مجھے بھی ان کے دیکھنے کا اشتیاق ہے ۔ مولوی گرامی صاحب کی یوں کا خط دربارہ گواہی مجھے آیا تھا وہ مجھ سے قبضہ مکان کی شہادت دلوانا چاہتے ہیں مگر میری شہادت ان کے لئے کچھ مفید نہیں ہو سکتی میں نے ان کو مفصل لکھ دیا ہے معلوم نہیں میرا خط ان کو ملا یا نہ ملا ۔

چند روز میں ایم ۔ اے کا زبانی امتحان لینے کے لئے اللہ آباد جانے والا ہوں اور یہ ممتحنی میں نے مخفی اس واسطے قبول کر لی کہ مولیٰ نا اکبر کی زیارت کا بہانہ ہو جائے گا ۔ خواجہ دل محمد صاحب والا مضمون میری نظر سے نہیں گذرنا اور نہ ان کی نظم دیکھنے میں آئی ۔
آمید کہ آپ کا مزاج بخیر ہو گا ۔

خلاص

محمد اقبال ، لاہور

— (۱۵) —

مکرمی ! السلام علیکم

میں اللہ آباد جانے والا تھا مگر مولیٰ نا اکبر کے خط سے معلوم ہوا کہ وہاں پلیگ زوروں پر ہے ۔ والد مکرم نے جو چند روز ہوئے یہاں تھے یہ خط دیکھ کر مجھے اللہ آباد جانے سے روک دیا ۔ دہلی جانے کا قصد تھا مگر وہاں بھی نہ گیا ۔ نواب صاحب جاتی دفعہ مجھ سے کہ گئے تھے کہ ۲۲ مارچ کو واپس لاہور آ جائیں گے ۔ جہاں تک مجھے معلوم ہے وہ کسی اور جگہ جانے والے نہیں ہیں ۔ ۲۸ مارچ کو ان کے ایک مقدمہ کی تاریخ لدھیانہ میں ہے کمیشن مقرر کردہ عدالت نے خود ان کو بیان کے لئے طلب کیا ہے ممکن ہے کہ وہ اس تاریخ کو لدھیانے جائیں ۔ باقی حالات مجھے معلوم نہیں ۔ آمید کہ آپ کا مزاج بخیر ہو گا ۔ میں خدا کے فضل و کرم سے بخیریت ہوں ۔ والسلام

خلاص

محمد اقبال ، لاہور

۲۰ مارچ ۱۹۱۸ء

— (۱۶) —

مخدومی ! آپ کا پوست کارڈ ابھی ملا ہے۔ الحمد لله کہ خیریت ہے کچھ مضائقہ نہیں اگر شیخ عمر بخش صاحب کبوتر نہیں لائے میں چاہتا ہوں کہ کبوتر یہاں اکتوبر میں آئیں اس سے پہلے نہ آئیں میں چند روز تک سیالکوٹ جانے والا ہوں وہاں کچھ عرصہ قیام کروں گا ستمبر کے آخر میں شاید یہاں آنا ہو گا۔ امیر الدین خان کو بھی لکھنے کی ضرورت نہیں۔ باقی جو کچھ آپ نے لکھا ہے اس کے متعلق کیا عرض کروں آپ کو میری افتاد طبیعت سے بخوبی آگاہی ہے۔

گرامی صاحب نے شاید ملک الموت کو کوئی رباعی کہ کر ٹال دیا ہے

اور کیا تعجب کہ ہجو کہنے کی دھمکی دے دی ہو۔

آمید کہ مزاج بخیر ہو گا۔ والسلام

خلاص

محمد اقبال

۲۶ جولائی ۱۹۱۸ء

— (۱۷) —

lahor ۱۲ اکتوبر ۱۹۱۸ء

مخدوم و مکرم جناب خان صاحب ! السلام عليکم

میں ۳۔ ستمبر کو لاہور واپس آ گیا تھا اور اب کہیں جانے کا قصد نہیں یہ معلوم کر کے خوشی ہوئی کہ آپ اللہ تعالیٰ کے فضل و کرم سے بخیریت ہیں۔ گرامی صاحب سنا ہے لاہور آنے والے ہیں۔ میں نے آج ایک عریضہ ان کی خدمت میں لکھا ہے۔

ڈاکٹر عبد الرحمن بھوپالی نے ایک مضمون متنویوں پر انگریزی میں لکھا ہے جو رسالہ ایسٹ اینڈ ویسٹ میں شائع ہوا ہے اگر آپ کی نظر سے نہ گذرا ہو تو لکھنے کہ اس کی ایک کاپی بھیج دوں اس کی کاپیاں ایسٹ اینڈ ویسٹ والوں نے علیحدہ بھی شائع کی ہیں اور صاحب مضمون نے چند کاپیاں مجھے بھیج دی تھیں۔

کبوتروں کے لئے شکریہ قبول کیجئے۔ بخار کا اب تک تو حملہ مجھ پر نہیں ہوا کونین کا استعمال میں نے کبھی نہیں کیا سوانح حالت بخار کے اور وہ بھی نہایت کراحت کے ساتھ۔

آمید کہ آپ کا مزاج بخیر ہو گا۔ والسلام

خلاص

محمد اقبال

—(۱۸)—

مخدومی ! السلام عليکم

آپ کا والا نامہ بھی ملا ہے الحمد لله کہ آپ کے ہاں تا حال خیریت ہے - یہاں بھی خدا کے فضل و کرم سے اس وقت تک خیریت ہے - لاہور میں وبا^۱ کی شدت بہت ہے یہاں تک کہ گورکن بھی میسر نہیں آتے - اللہ تعالیٰ سب جگہ اپنا فضل کرے اس بیماری کے جرائم تمام دنیا کی فضا میں پانچ جاتے ہیں اور غصب یہ ہے کہ اطباء اس کی تشخیص سے عاری ہیں - دوائی سے اس کا مقابلہ نہیں ہو سکتا کہ دوائی میسر نہیں ہوتی - دار چینی کا استعمال کہتے ہیں مفید ہے - قہوہ دو چار دفعہ دن میں پینا چاہئے - اللہ تعالیٰ اپنی مخلوق بر رحم فرمائے - والسلام

آپ کا مخلاص

محمد اقبال

لاہور ۲۹ اکتوبر ۱۹۱۸ء

—(۱۹)—

لاہور ۱۲ نومبر ۱۹۱۸ء

مخدومی خان صاحب ! السلام عليکم

کبوتروں کے دو جوڑے مل گئے اور آج آپ کا والا نامہ بھی مل گیا ہے جس کے لئے سراپا سپاس ہوں - انشاء اللہ ان کو حفاظت سے رکھا جائے گا اور اگر کبھی اپنے سے جدا کرنے کی ضرورت ہوئی تو آپ کی خدمت میں انہیں واپس بھیج دیا جائے گا - اس عطیے کے لئے آپ کا شکریہ ہے اور مزید شکریہ اس وقت ادا کروں گا جب ان کے جوہر مجھ پر آشکار ہو جائیں گے - گرامی صاحب بیماری کے خوف سے سنا ہے خانہ نشین ہیں ان کی جگہ ان کا خط آیا تھا ان کے خود آنے کی یہاں کسی کو توقع نہیں زیادہ کیا عرض کروں خدا کا فضل و کرم ہے لاہور میں اب بیماری کا زور نہیں رہا بلکہ یہ کہنا چاہئے کہ مرض دور ہو گیا -

آمید کہ آپ کا مزاج بخیر ہو گا - والسلام

خلاص

محمد اقبال

^۱ ۱۹۱۸ء میں انفلوئنزا کی وبا پہیلی تھی اور مرگ انبوہ کی سی کیفیت پیدا ہو گئی تھی -

— (۲۰) —

لاہور ۲۸ جنوری ۱۹۱۹ء

ڈیر خان صاحب ! السلام علیکم

والا نامہ ملا جس کے لئے سراپا سپاس ہوں مارچ میں آپ لاہور تشریف لاویں تو مولوی گرامی صاحب کو بھی ہمراہ لائیں وہ ایک مدت سے وعدہ کر رہے ہیں مگر کبھی ایفا نہیں کرتے۔ کیا خوب ! آپ نے سنا کہ اقبال نے وکالت چھوڑ دی شاید یہ بھی کسی نے کہا ہو کہ کسی جنگل میں کٹیا بنالی ہے اور ہاؤ ہو کے نعرے بلند کر رہا ہے ! بہر حال روزی کے لئے سب ڈھنگ ہیں ، یعنی چھوڑے گا تو کوئی اور ڈھنگ اختیار کرنا ہو گا۔ کسی نے خوب کپ اڑائی ہے معلوم نہیں اس کا مقصد اس خرافات سے کیا تھا ؟

باقی خدا کے فضل و کرم سے خیریت ہے۔ زیادہ کیا عرض کروں ، آمید کہ جناب کا مزاج بغیر ہو گا۔ والسلام

خلاص

محمد اقبال ، لاہور

— (۲۱) —

لاہور ۵ فروری ۱۹۱۹ء

حمدوی ! السلام علیکم

الحمد لله کہ گرامی صاحب بستی میں تشریف لائے اور آپ کی آرزو پوری ہوئی کاش میں بھی وہاں موجود ہوتا اور ان کے تازہ افکار سے بہرہ اندوز ہو کر لذت روحانی حاصل کرتا۔ آخر فروری یا ابتدائی مارچ میں دہلی جانے کا قصد ہے ذوالفقار علی خان صاحب سے اس کا وعدہ ہو چکا ہے لاہور سے دہلی جاتے ہوئے یا وہاں سے واپس آتے ہوئے انشاء اللہ جالندر نہمہروں کا اور آپ سے اور گرامی صاحب سے ملاقات کا شرف حاصل کروں گا۔ ہاں گرامی صاحب نے صرع خوب لگایا مسلمان کے پاس سوانح خدا کے اور کیا ہے انشاء اللہ امن کا حال عنقریب روشن ہو جائے گا۔ آپ نے سنا ہے : الیس اللہ بکاف عبده (کیا اللہ اپنے بندے کے لئے کاف نہیں ہے ؟)

زیادہ کیا عرض کروں - آمید کہ مزاج بخیر ہو گا - مولینا گرامی کی خدمت میں آداب عرض ہو - یہ شعر بھی ان کی خدمت میں پیش کیجئے اور میری طرف سے عرض کیجئے کہ بنظر اصلاح ملاحظہ فرمائیں :

ضبط از دل من برد و فرد ریخت بجانم
آن نکتہ کہ با مومن و کافر نتوان گفت
خلاص

مہد اقبال، لاہور

— (۲۲) —

لاہور، ۱۱ فروری، ۱۹۱۹ء

مخدومی جناب خان صاحب ! السلام عليکم و رحمته الله و برکاته - والا نامہ مل گیا ہے - گرامی صاحب، آمید ہے، بخیریت ہوں گے - آپ کے دوسرے مصروع میں ایک بہت بڑے شاعر سے توارد ہو گیا - ان کا شعر ہے -

سازی
آں چیز کہ در سینہ نہان است نہ وعظ است
بردار توان گفت و به منبر نتوان گفت

مگر مصروع جو قابل مصروع لگانے کے ہے یہ ہے
ایں سر خلیل است باذرنتوان گفت

گرامی صاحب کی خدمت میں پیش کیجئے - یہ مصروع کارڈ هذا لکھتے ہوئے خیال میں آیا، مگر دوسرے مصروع کے لئے فکر کرنے کی فرصت نہیں - فرصت کے اوقات میں انساء اللہ فکر کروں گا - آمید کہ آپ کا مزاج بخیر ہو گا - والسلام ، گرامی صاحب کی خدمت میں سلام -

خلاص

مہد اقبال

— (۲۳) —

لاہور، ۱۲ فروری، ۱۹۱۹ء

مخدومی ! السلام عليکم
نوازش نامہ مل گیا ہے - اس سے پہلے ایک کارڈ لکھ چکا تھا ، آمید کہ پہنچ کر ملاحظہ عالی سے گذرا ہو گا -

مولانا گرامی کے اشعار جواہر ریزے ہیں ! سبحان اللہ ! ان کی خدمت میں عرض کیجئے کہ براۓ خدا غزل پوری کریں - آپ کے اشعار سے مجھے تعجب ہوا - معلوم نہ تھا کہ آپ چھپے رستم ہیں - کیوں نہ ہو، آخر مولانا گرامی کے ہم وطن ہیں -

وافر اور ظاہر قوافي اس غزل میں درست نہیں۔ آپ نے شاید کافر بکسر فا کا خیال کیا ہو گا، مگر غزل میں کافر بفتح فا ہے اور یہ لفظ بفتح فا بھی اساتذہ نے لکھا ہے۔ زیادہ کیا عرض کروں۔ آمید کہ آپ کا مزاج بخیر ہو گا۔ کیا اچھا ہو، مولانا گرامی ہفتہ دو ہفتہ کے لئے لاہور آجائیں اور یہاں سے اکٹھے دہلی چلیں۔ کل حکیم محمد اجمل خان صاحب بھی آنے والے ہیں۔ ذوالفقار علی خان صاحب کے ہاں ان کا قیام ہو گا۔

والسلام

مختصر

محمد اقبال، لاہور

— (۲۴) —

مخدومی جناب خان صاحب ! السلام عليکم

نوازش نامہ مل گیا جس کے لئے سراپا سپاس ہوں۔ دہلی گیا تھا، مگر جو دن جالندھر کے لئے رکھا تھا وہ وہیں دہلی نے لے لیا۔ حکیم صاحب نے باصرار ٹھہرا لیا۔ اس واسطے آپ کی خدمت میں نہ ٹھہر مکا کہ یہ مارچ کو کچھری میں کام تھا۔ انشاء اللہ آپ سے جلد ملاقات ہو گی۔ گرامی کی صحبت نیاز کو نظامی بنادالیے گی۔ آمید کہ آپ کا مزاج بخیر ہو گا۔ گرامی صاحب کی تپ کوئی نئی بات نہیں۔ شاعروں کو قدرتی تپ ہوتی ہے۔ والسلام

محمد اقبال، لاہور

۱۹۱۹ء

— (۲۵) —

۱۹۱۹ء مارچ

مخدومی خان صاحب ! السلام عليکم

والا نامہ مل گیا ہے جس کے لئے سراپا سپاس ہوں۔ الحمد لله کہ مولانا گرامی اور آپ مع الخیر ہیں۔

دونوں شعروں کا مضمون لا جواب ہے، مگر بندش کھنکتی ہے۔ پہلے شعر میں ”ناقہ نشیں“ کھنکتا ہے اور ”ابن جا“ حشو معلوم ہوتا ہے۔ اگر پہلا مصريع یوں ہوتا ”قیس می گفت کہ از جام بلورین رستم“ تو غالباً ”اینجا“ کی حشویت کسی قدر کم ہو جاتی، کو مطلق دور نہ ہوتی۔ دوسرے شعر کے دوسرے مصريع میں بھی ”اینجا“ حشو معلوم ہوتا ہے، بالخصوص جب کہ ”بر در میں کدھ“ کے الفاظ بھی موجود ہیں۔ ان پر نظر ثانی فرمائیے۔ میں نے جام اور خرام بھی لکھے تھے:

نشہ از حال بگیریم و گذشتمن ز قال
نکته فلسفہ درد ته جام است اینجا

اے کہ تو پاس غلط کردہ خود می داری
آنچہ پیش تو سکون است خرام است اینجا

اور ”لب بام“ اس طرح لکھا تھا:

مادرین رہ نفس دھر بر انداخته ایم
آفتاب سحر او لب بام است اینجا

جب دو آدمیوں کا دوڑنے میں مقابلہ ہو اور ایک تھک کر رہ جائے اور اُس کا دم پھول جائے تو فارسی میں کہتے ہیں ’نفس او بر انداخته است‘، جسے پنجابی میں کہتے ہیں ”دموں کڈھ دینا“۔ مقصود یہ ہے کہ ہم اس قدر تیز رفتار ہیں کہ روزگار کو بھی ہم نے نفس بر انداختہ کر دیا ہے، یہاں تک کہ اس کی صیغہ کا آفتاب ہمارے ہاں لب بام ہے۔ اس نظم کا عنوان تھا ”دنیائے عمل“ اور اسی مطلب کے یہ سب اشعار تھے۔

باقی خدا کے فضل و کرم سے خیریت ہے۔ یہ خدا کا فضل ہے کہ جالندھر کے افاغنہ میں ذوق سخن باقی ہے اور یہ قوم ابھی اپنے بزرگوں کی روایات کو زندہ رکھتی ہے۔ افسوس کہ میں پشتون نہیں جانتا، ورنہ سرحد کی مارشل شاعری کو آردو یا فارسی لباس پہنانے کی کوشش کرتا۔

مولانا گرامی کی خدمت میں عرض کیجئئے کہ اگر لاہور تشریف لانے کا قصد ہو تو ابھی آنا چاہئے، ورنہ پھر گرمی بڑھ جائے گی اور لطف صحبت خاک نہ رہے گا۔ کل نواب ذوالفقار علی خان صاحب بھی دہلی سے آنے والے ہیں، وہ مولانا گرامی سے ملنے کے بڑے آرزومند ہیں۔ زیادہ کیا عرض

کروں - آمید کہ مزاج بخیر ہو گا - شیخ صاحب کو آپ کا پیغام دے دوں گا -

خلاص

محمد اقبال، لاہور

— (۲۶) —

ڈیر خان صاحب ! السلام علیکم

والا نامہ ابھی ملا ہے، جس کے لئے شکر گذار ہوں - خدا کے فضل و کرم سے بالکل تندرنست ہوں اور دست بدعا ہوں کہ آپ مع جملہ اقربا و احباب کے تندرنست ہوں - آپ نے اخباروں میں دیکھا ہو گا کہ لاہور میں مارشل لا کا اجرا کر دیا گیا ہے - حکام اس بات پر مجبور ہوتے ہیں - مگر امن پسند لوگوں کے لئے اس میں کوئی اندیشه نہیں - آمید کہ مولانا گرامی مع الخیر ہوں گے - آن کی خدمت میں آداب عرض کیجئے - والسلام

خلاص

محمد اقبال، لاہور

۲۔ اپریل، ۱۹۱۹ء

— (۲۷) —

حمد و می خان صاحب ! السلام علیکم - بھے تو یقین ہے اور اس کا اظہار بھی کسی پہلے خط میں کر چکا ہوں کہ مولانا گرامی آپ کو شاعر بنا چھوڑ دیں گے - یہ غزل آنہیں ضرور د کھائیے :

شیخ در عهد جوانی به گل و مل می زیست
وعظ فرما شده آں روز کہ از کار شدہ

خوب شعر ہے - تھوڑی مشق کے بعد معمولی نقص جو اب پائے جاتے ہیں ،
دور ہو جائیں گے -

کیا مولوی گرامی لاہور آنے کا بھی قصد رکھتے ہیں یا نہ ؟ معلوم ہوتا ہے خوف زدہ ہو گئے ، مگر خوف کی کوئی بات نہیں - کل ایک شعر لکھا تھا ، مولوی صاحب کی خدمت میں عرض کیجئے -

برق را این بیگر می زند، آن رام کند
عشق از عقل فسون پیشه جگردار تراست
خلاص

محمد اقبال، لاہور

۱۹ مئی، ۱۹۱۹ء

— (۲۸) —

لاہور، ۳۰ اگست، ۱۹۱۹ء

مخدومی خان صاحب! السلام علیکم

کئی روز ہوئے، آپ کا والا نامہ ملا تھا، مگر میں ان دنوں پیچشے
میں مبتلا تھا، جواب نہ لکھ سکا۔ آج میز پر تلاش کرتا ہوں تو وہ خط
ندارد ہے۔ تعجب ہے کہ آپ غزل تو مولوی گرامی صاحب کی صحبت میں
لکھیں اور اصلاح کے لئے مجھ سے ارشاد ہو۔ یہ ایسا ہی ہے جیسے اصفہان
میں وہنا اور سرمہ ہندوستان سے خرید کرنا۔ آپ نیاز ہیں مگر گرامی صاحب
کی صحبت ہے تو تمام جہان کے شعراء سے بے نیاز۔

بے نیازانہ ز ارباب کرم می گذرم
چوں سیہ چشم کہ بر سرمہ فروشان گذرد

باقی خدا کے فضل و کرم سے خیریت ہے۔ آمید کہ آپ کا مزاج بخیر ہو گا۔
سیالکوٹ جانے کی دو دفعہ کوشش کی، مگر ریزو گاڑی نہ مل سکی۔
ایک دفعہ ریلوے سٹیشن سے واپس آنا پڑا کہ حکام نے (بیزو گاڑی دینے
کا غیر وشرط وعدہ نہ کیا تھا، اتفاق سے اسی شب ملٹری افسر آگئے۔
بھے بمع ادل و عیال رات کے ساڑھے بارہ بجے واپس آنا پڑا۔ اس تکلیف کے
بعد اب کہیں جانے کی ہمت نہیں رہی۔ گرامی صاحب کی خدمت میں سلام
عرض کیجئے۔ ان سے کہئے کہ عالم کی ہجو میں کوئی شعر فرمائیے، مگر
حصو قیانہ رنگ میں نہ ہو۔ یعنی العلم حجاب الاکبر کا رنگ نہ ہو۔

خلاص

محمد اقبال، لاہور

— (۴۹) —

لاہور، ۳ ستمبر، ۱۹۱۹ء

مخدومی خان صاحب! السلام علیکم

سیالکوٹ نہ جا سکنے کی وجہ عرض کر چکا ہوں۔ اب پھر ارادہ کیا ہے، لیکن آمید ہے کہ ارادہ کی تکمیل ہو جائے، اس واسطے کہ اکیلا جاؤں گا۔ اہل و عیال ہمراہ نہ ہوں گے۔ میرے برادر بزرگوار پشاور سے دس روز کی رخصت پر آئے ہیں، آن سے ملنا ہے، ایک ہفتہ یا شاید اس سے بھی (زیادہ) وہاں قیام رہے گا، واپس آکر فیصلہ کروں گا کہ جانندہ رہ بھی حاضری ہو سکے گی یا نہیں۔ مولیانا گرامی کی خدمت میں عرض کیجئے گا کہ پنشن بند کروانے کا اچھا نسخہ ان لوگوں کو سوجھا۔ انشاء اللہ اب لاہور بلانے کے لئے بھی بھی نسخہ استعمال کیا جائے گا۔ آن کو معلوم ہو گا، سید علی امام وہاں پہنچ گئے ہیں۔ اگر وہ لاہور نہ آئے تو میں آنہیں ضرور لکھوں گا کہ گرامی کی پنشن بند کی جائے اور آس کی عرضیوں کا کوئی جواب نہ دیا جائے۔

آپ کی غزلوں میں مجھے دوسری غزل (خت است) کا مطلع پسند ہے۔ باقی اشعار پھر لکھئے۔

کبوتروں کے دو جوڑے جو آپ نے بکھال عنایت عطا فرمائے تھے۔ آن میں سے ایک جوڑا مجھے نہیں دیتا، انڈے توڑ دیتا ہے اور دوسرے کبوتروں کے نیچے بھی اس کے انڈے رکھے جائیں تو بچے نہیں نکلتے۔ دوسرے جوڑے نے بچے دئے، مگر ان میں سے دو جو بہت اچھا آڑتے تھے، شکاری جانوروں کا شکار ہو گئے، ایک باقی ہے، جوڑے میں نر ضعیف اور کمزور ہے، آمید نہیں دیر تک زندہ رہے، بہتر یہ ہے کہ چند بچوں کے جوڑے بھجوائیے، اگر ممکن ہو تو۔ میں نے لدھیا نے بھی لکھا ہے اور شاہ جہانپور سے بھی انشاء اللہ کبوتر آئیں گے۔

آپ کے صاحبزادے نے ذکر کیا تھا کہ فیروزپور میں کوئی شخص ہے جو کبوتروں کو مستقل رنگ دے سکتا ہے، جو رنگ ان کے بچوں میں منتقل ہو سکتا ہے۔ مہربانی کر کے صاحبزادے سے دریافت کیجئے کہ آس آدمی کا پتہ کیا ہے۔ کل کرنل سٹیفنسن صاحب (سے) کبوتروں کے رنگوں کے متعلق

ہت گفتگو ہوئی - آنہوں نے چند کتابوں کے نام لکھنے کا وعدہ کیا ہے - باقی خدا کے فضل و کرم سے خیریت ہے - گرامی صاحب کی خدمت میں سلام عرض ہو -

خلاص

مہد اقبال

— (۳۰) —

مخدومی ! السلام علیکم

کارڈ ملا - الحمد لله کہ خیریت ہے - شیخ صاحب سے میں نے آپ کے خط کا تذکرہ کیا تھا ، وہ کہتے ہیں کہ دسمبر کی تعطیلوں سے مراد تھی - ہر حال کسی نہ کسی طرح نومبر میں یا اگر ممکن نہ ہوا تو دسمبر (میں) آپ کی خدمت میں ہم دونوں حاضر ہوں گے - باقی خدا کے فضل و کرم سے خیریت ہے - مولانا گرامی کی خدمت میں آداب عرض ہوں - وہ کب حیدر آباد جانے کا قصد رکھتے ہیں ؟ حیدر آباد سے ایک بزرگ نے اپنا دیوان مجھے ارسال کیا ہے - آن کا نام نواب عزیز جنگ (شمس العلما خان بہادر) ہے - گرامی صاحب آنہیں جانتے ہوں گے - والسلام
آمید کہ مزاج بخیر ہو گا -

خلاص

مہد اقبال، لاہور

۱۹۱۹ء۔ اکتوبر،

— (۳۱) —

عصیان ما و رحمت پروردگار ما
ایں را نہایتے است نہ آں را نہایتے

مخدومی ! السلام علیکم

والا نامہ ابھی ملا ہے - اس سے پہلے ایک کارڈ لکھ چکا ہوں - شعر مندرجہ عنوان نے بے چین کر دیا - سبحان الله ! گرامی کے اس شعر پر ایک لاکھ دفعہ اللہ اکبر پڑھنا چاہئے - خواجہ حافظ تو ایک طرف ، مجھے پہیں ہے فارسی لٹریچر میں اس پانے کا شعر کم نکلے گا - انسان کی بے نہایتی

کا ثبوت دیا ہے، مگر اس انداز سے کہ موحد کی روح فدا ہو جائے۔ اس میں کچھ شک نہیں کہ ایک معنی میں انسان بھی بے نہایت ہے اور یہی صداقت مسئلہ وحدت الوجود میں ہے۔ شاعر نے اس حقیقت کو اس خوبی سے نمایاں کیا ہے کہ پڑھنے والے پر اسلامی حقائق کا انکشاف ہو جاتا ہے۔ یہی ہے کمال شاعری جو الہام کے پہلو بہ پہلو ہے۔

”تمہید نیم خند تو مرگ ولا یتنے“

اگر یہ شعر مطلع ہوتا تو خواجہ کی پوری غزل کا جواب ہوتا اور اگر یہ مصرع خواجہ کو سوجھتا تو وہ اس پر فخر کرتے، البتہ پہلے مصرع میں جو لفظ ”آن“ آیا ہے، اس کو کسی نہ کسی طرح نکالنا چاہئے (عنوان آن نگاہ) یہ مشورہ مولیانا کی خدمت میں پیش کیجئے۔

زیادہ کیا عرض کروں۔ اب کہ یہ خط لکھ رہا ہوں۔ شعر مندرجہ عنوان کے اثر سے دل سوز و گداز سے معمور ہے۔ گرامی صاحب اپنے شعر کا فوری اثر دیکھتے تو نہ صرف میری ولایت کے قائل ہو جاتے، بلکہ اپنی ولایت میں بھی آنہیں شک نہ رہتا۔ آمید کہ آن کا روپیہ حیدر آباد سے آگیا ہو گا۔ لیکن اگر پریشانی آن سے ایسے اشعار لکھواتی ہے تو اهل ذوق کو حضور نظام کی خدمت میں ایک عرض داشت اس مضمون کی بھیجنی چاہئے کہ آن کا منصب بند کر دیا جائے۔ والسلام

خلاص

مهد اقبال، لاہور

۱۹۱۹ء۔ ۱۲ اکتوبر،

— (۳۲) —

لاہور، ۱۹ اکتوبر، ۱۹۱۹ء

ڈیر خان صاحب! السلام عليکم

آپ کا خط ملا، الحمد لله کہ خیریت ہے۔ گرامی صاحب کے شعر میں ”یک“ نہایت موزوں ہے۔ ”یک نگاہ“ اور نیم خند کا مقابلہ نہایت لطیف ہے۔ یہ کچھ ضروری نہیں کہ صاحب الہام اپنی بلاغت سے بھی آگاہ ہو۔ اگر گرامی صاحب کے خیال میں وہ معانی نہ تھے تو کچھ مضائقہ نہیں۔ آن کے الفاظ میں تو موجود ہیں۔

مجھے یہ سن کر تعجب ہوا کہ آپ میرے خطوط محفوظ رکھتے ہیں۔ خواجه حسن نظامی بھی ایسا ہی کرتے ہیں۔ کچھ عرصہ ہوا، جب آنہوں نے میرے بعض خطوط ایک کتاب میں شائع کر دئے تو مجھے بہت ہریشانی ہوئی۔ کیونکہ خطوط ہمیشہ عجلت میں لکھے جاتے ہیں اور آن کی اشاعت مقصود نہیں ہوتی۔ عدم الفرصتی تحریر میں ایک ایسا انداز پیدا کر دیتی ہے جس کو پرائیویٹ خطوط میں معاف کر سکتے ہیں۔ مگر اشاعت آن کی نظر ثانی کے بغیر نہ ہونی چاہئے۔ اس کے علاوہ میں پرائیویٹ خطوط کے طرز بیان میں خصوصیت کے ساتھ لا پرواہ ہوں۔ آمید ہے، آپ میرے خطوط کو اشاعت کے خیال سے محفوظ نہ رکھتے ہوں گے۔ زیادہ کیا عرض کروں۔ آمید کہ آپ کا مزاج بخیر ہو گا۔

خلاص، محمد اقبال، لاہور

— (۲۲) —

لاہور، ۹ نومبر، ۱۹۱۹ء

مخدومی! السلام عليکم

نوازش نامہ ملا۔ جس کے لئے شکر گزار ہوں۔

مسئلہ خلافت ایک خالص مذہبی مسئلہ ہے۔ اس خیال سے کہ اس مسئلے کے متعلق مسلمانوں کو امر بالمعروف کرنا میرا فرض ہے۔ جلسے میں چلا گیا۔ سکریٹری شپ انجمن حایت اسلام کے لئے میں کوئی کوشش نہیں کر رہا۔ مسلمان پبلک میرے سپرد یہ کام کرنا چاہتی ہے اور میں نے بعض معززین سے وعدہ دیا ہے کہ اگر عبد العزیز صاحب مستعفی ہو جائیں، تو میں یہ کام اپنے ذمہ لے لوں گا۔ اس سے زیادہ میری اور کوئی کوشش نہیں ہے۔ خدا تعالیٰ کو خوب معلوم ہے کہ مقصود جاہ طلبی اور نام و نمود نہیں۔ اگر عبد العزیز صاحب نے یہ کام چھوڑ دیا تو میں جہاں تک میرے پس میں ہو گا، کام کروں گا۔

آپ کے دوست کے اشعار نہایت خوب ہیں، خاص کر یہ مصرع

”ابنی ہستی کے ہم سوالی ہیں“

”ہو اثر کیا حروف خالی ہیں“ بھی بہت کی بات ہے۔

زیادہ کیا عرض کروں ، خدا کے فضل و کرم سے خیریت ہے ۔ گرامی صاحب کی خدمت میں آداب عرض کیجئے ۔

۲۳ دسمبر کو دہلی جاؤں گا ، وہاں سے ۲۵ یا ۲۶ کو واپس ہوتا ہوا ایک آدھ روز کے لئے آپ کی خدمت میں بھی ٹھہر جاؤں گا ، بشرطیکہ صحت اچھی رہی ۔ سردی کا سفر بہ مسبب ضعف گرده میرے لئے مضر ہوتا ہے ۔ مولانا اکبر اللہ آبادی دہلی میں ہیں اور آخر دسمبر تک قیام کریں گے ۔ آن کی زیارت ضروری ہے ۔ اس کے لئے فقیر سید نجم الدین صاحب کے لڑکے کی شادی ہے ، وہ اصرار کر رہے ہیں ۔ اگر مولانا اکبر کی کمشش نہ ہوتی تو فقیر صاحب سے معااف مانگ لیتا ۔ والسلام
آمید کہ آپ کا مزاج بخیر ہو گا ۔

خلاص

محمد اقبال

— (۲۴) —

مخدومی ! السلام عليکم

کیا دسمبر کی تعطیلوں کے تمام دن آپ جانندہ ہی تشریف رکھیں گے یا کسی اور جگہ جانے کا بھی قصد ہے ؟ مطلع فرمائیے ۔
گرامی صاحب کی خدمت میں آداب عرض ۔

خلاص

محمد اقبال

۱۵ دسمبر، ۱۹۱۹ء

— (۲۵) —

لاہور، ۱۹ دسمبر، ۱۹۱۹ء

مخدومی ! السلام عليکم

تقریر جو اس جلسے میں میں نے کی تھی ، وہ ایک ریزولوشن کی تائید یا شاید تحریک میں تھی ، مسئلہ خلافت پر نہ تھی ۔ مذہبی پہلو اس (کا) حرمین کی حفاظت سے تعلق رکھتا ہے ۔ اخباروں (مثلاً آفتاب) میں اس کا کچھ حصہ رپورٹ ہوا تھا ۔ میرے پاس اس کی کوئی کاپی نہیں ، ورنہ مرسل خدمت ہوتی ۔

۲۳ کی شام کو یہاں سے چلوں گا، مگر فقیر محدث صاحب کے لڑکے کی برات بھٹنڈہ لاٹن سے جائے گی، اس واسطے جالندھر سٹیشن پر ملاقات نہ ہو سکے گی۔ واپسی پر انشاء اللہ ایک روز آپ کی خدمت میں قیام رہے گا اور مولوی گرامی صاحب سے بھی ملاقات ہوگی۔ یہ ممکن ہے کہ ۲۵ دسمبر کی صبح کو جالندھر پہنچ جائیں یا شام کو۔ غرغمکہ اس سفر میں انشاء اللہ ایفائے وعدہ کی پوری کوشش ہوگی۔ مولانا اکبر تو غالباً ۲۳ سے پہلے ہی اللہ آباد چلے جائیں گے، کیونکہ آن کی طبیعت کچھ ناساز ہے۔ میں نے بھی آن کی زحمت کے خیال سے زور نہیں دیا کہ وہ دہلی میں میری آمد تک قیام فرمائیں۔

۲۴، ۲۵ اور ۲۶ کو آپ جالندھر میں نہ ہوں تو اطلاعی کارڈ لکھ بھیجیں۔ آپ کو سٹیشن پر آنے کی ضرورت نہیں۔ میں سیدھا امیرالدین خان کی کوٹھی پر پہنچوں گا۔ آپ آن کو مطلع کر دیں کہ وہ ۲۵ یا ۲۶ کو کسی وقت میرا انتظار کریں۔ مولوی گرامی صاحب سے بھی کہ دیجئے گا۔

والسلام

مختص

محدث اقبال، لاہور

— (۳۶) —

مخدوم مکرم! السلام عليکم

فقیر صاحب کے لڑکے کی برات کے ہمراہ میں نہیں جا سکا۔ اس روز یارش اور سردی اس شدت سے تھی کہ سفر کی جرأت نہ ہوئی۔ اس کے علاوہ واپسی ٹرین کا رش یقینی۔ انشاء اللہ پھر کبھی آپ کی خدمت میں حاضر ہوں گا۔ آمید کہ آپ کا مزاج بخیر ہو گا۔ والسلام

مختص

محدث اقبال

۲۶ دسمبر، ۱۹۱۹ء

— (۳۷) —

lahor, ۱۱ فروری، ۱۹۲۰

نحوی ! السلام علیکم

”مہندرا منڈل“ کی کسی کو خوب سوجھی ! لیکن تعجب ہے کہ وہ ”اندرو سبھا“ کو نظر انداز کر گئے ۔

آپ کے خط سے یہ نہ معلوم ہوا کہ آیا Princes Assembly سے مراد وہ ”اپر چیمبر“ ہے جو انگلستان کے ہوس آف لارڈز کے طرز پر ہندوستان کے نئے قانون اساسی کا ایک جزو ہو گا یا کوئی اور مجلس - نوابوں اور راجوں کی ایک کافرنس تو شاید پہلے سے بھی قائم ہے ۔ غالباً آپ کی مراد اپر چیمبر سے ہے ۔ انگلستان میں آپ کو معلوم ہے کہ دو ہوسوں ہیں - یعنی ہوس آف کامنز اور ہوس آف لارڈز ۔ ہندوستان کے دو ہوسوں کو مجلس عمومی اور مخاص خصوصی کہ سکتے ہیں یا مجلس عوام اور مجلس خواص ۔ بہتر تو یہ ہے کہ انگریزی نام رکھئے جائیں ، کیونکہ دو غلام نام ایسا مشکل سے نکل سکئے گا جو سب کو پسند ہو ۔ ایرانیوں نے پارلیمنٹ کا ترجمہ مجلس ہی کیا ہے ۔

زیادہ کیا عرض کروں ۔ آمید کہ آپ کا مزاج بخیر ہو گا ۔ گرامی صاحب کی خدمت میں سلام علیکم عرض کیجئے ۔ سنا ہے وہ مجھ پر ناراض ہیں کہ میں نے خلافت کمیٹی سے کیوں استعفای دے دیا ۔ وہ لاہور آئیں تو آن کو حالات سے آگاہ کروں ۔ جس طرح یہ کمیٹی قائم کی گئی اور جو کچھ اس کے بعض ممبروں کا مقصد تھا ، اس کے اعتبار سے تو اس کمیٹی کا وجود میری رائے میں مسلمانوں کے لئے خطرناک تھا ۔

محمد اقبال

— (۳۸) —

نحوی ! السلام علیکم

میں ایک طویل سفر کے بعد پرسوں لاہور آیا ہوں ۔ ایک مقدمہ کے ضمن میں آرہ (صوبہ بہار) گیا ہوا تھا ۔ اب تو کچھ عرصہ تک مزید سفر کی ہمت نہ ہو گی ۔ چیمبر آف پرنسز کے واسطے میرے خیال میں ایوان خواص

موزوں ہے یا ایوان آمرا - لیکن مقدم الذکر موزوں تر ہے - اگر پہلے چیمبر کو ایوان عوام کہا جائے - ایوان اول و ثانی بھی کہ سکتے ہیں - مگر نام یا تو بالکل فارسی ہونا چاہئے یا بالکل هندی - شتر گر بد کچھ نہ ہو گا اور کسی کو پسند بھی نہ ہو گا - آمید کہ آپ کا مزاج بغیر ہو گا - سنا ہے، گرامی صاحب نے رخصت کی توسعی کرالی ہے - والسلام

خلاص

مہد اقبال، لاہور

۹ مارچ، ۱۹۲۰ء

(۳۹) —

لاہور، ۱۸ مارچ، ۱۹۲۰ء

مخدومی ! السلام عليکم

دائرۃ المعارف ، مصنفہ البستانی ، مجلد سابع صفحہ ۳۳۳ - من لهم شهرة من ولد خالد ، ابنه المهاجر و ابنته عبد الرحمن و حفيدة خالد ابن المهاجر و غيرهم -

وقال الزبیر ابن بکار قد انفرض ولد خالد ابن ولید و لم يبق منهم احد - مقصود من درجہ بالا عبارت کا یہ ہے کہ خالدرض کی اولاد سے المهاجر عبد الرحمن اور خالد ابن المهاجر ، ان کے پوتے ، مشہور ہوئے ہیں - الزبیر ابن بکار کہتے ہیں کہ سلسلہ اولاد خالد ابن ولید کا منقطع ہو گیا -

آپ کے سوال کا جواب اس میں آ جاتا ہے - این خلکان نہیں دیکھ سکا ، لیکن سب سے زیادہ معتبر طبقات این معد ہے - مجھے یقین ہے ، خالدرض بن ولید کا ذکر اس میں ضرور ہو گا - علی گڑھ کالج کے کتب خانے میں ہے - وہاں کسی کو لکھ کر دریافت کیجئے - والسلام

خلاص

مہد اقبال، لاہور

(۴۰) —

لاہور، ۱۰ اپریل، ۱۹۲۰ء

مخدومی ! السلام عليکم

والا نامہ مل گیا ہے ، جس کے لئے سراپا سپاس ہوں -

النجمن کے حالات پھر کبھی ملاقات ہوئی تو عرض کروں گا۔ میں خود اس قسم کے جھگڑوں سے علیحدہ رہا اور ہمیشہ سے میرا یہی شیوه ہے۔ مگر جب علمہ مسلمین مجھ سے کسی خدمت پر اصرار کریں تو انکار نہیں ہو سکتا۔ جہاں تک میری بساط ہوگی، انشاء اللہ کام کیا جائے گا۔ چندہ کے اعتبار سے اس جلسے کو بڑی کامیابی ہوئی، حالانکہ کام کرنے کے لئے کوئی وقت نہیں ملا۔ الحمد لله على ذالك۔

مولانا گرامی آئے ہوئے تھے۔ آن کی طبیعت علیل تھی۔ آج صبح تشریف لے گئے ہیں۔ ہاں کبوتروں کے متعلق لکھنا بھول گیا۔ آپ نے دو جوڑہ ارسال فرمائے تھے، جن میں سے ایک کا عدم وجود برابر تھا۔ کیونکہ وہ اپنے انڈے توڑ دیتا تھا۔ اب مہربانی (کرکے) دو جوڑہ یا اگر دو نہیں تو ایک ارسال فرمائیے۔ وہ نسل کبوتروں کی بہت عمدہ ہے، آس نسل کے ہوں جس سے وہ پہلے کبوتر تھے۔ زیادہ کیا عرض کروں۔ آمید کہ مزاج بخیر ہو گا۔

مولانا گرامی سٹیشن کی راہ سے ہی واپس آگئے ہیں، کہتے ہیں کہ دو بھر کی گاڑی میں جاؤں گا۔ والسلام۔

خلاص

محمد اقبال

— (۳۱) —

lahore، ۱۶ اپریل، ۱۹۲۰ء

مخدومی! السلام عليکم

آپ کا نوازش نامہ ابھی ملا ہے۔ جس کے لئے سپاس گزار ہوں۔ کبوتروں کے واسطے میں نے ماسٹر رحمت اللہ، ڈرائیگ ماسٹر اسلامیہ ہائی سکول، جالندھر کو لکھا ہے۔ اگر وہ عنقریب لاہور آنے والے ہوئے تو آن کے ہمدرست ارسال فرما دیجئے گا اور اگر مجھے معلوم ہؤا کہ وہ عنقریب آنے والے نہیں ہیں تو پھر میں آپ کے بلا نے پر اپنا آدمی یہاں سے ارسال کر دوں گا۔ اس میں کچھ شک نہیں کہ آپ کے کبوتروں کے برابر میرے تجربے میں کوئی نسل کبوتروں کی نہیں آئی۔ میں نے لدھیانہ، ملتان،

سیالکوٹ، گجرات، شاہجہان پور سے کبوتر منگوائے، مگر اتنی تعداد اچھے خواص کی کسی نسل میں جمع نہیں، جتنی کہ آپ کے کبوتروں میں۔ بڑی بات تو یہ ہے کہ ظاہری شکل خوب صورت اور آس کے ساتھ آڑان اور کھیل۔

گرامی صاحب یہاں کئی روز رہ اور خوب شعر خوانی ہوتی رہی۔ مگر وہ کچھ بیہار ہو گئے، جس میں آن کے وہم نے اور بھی اضافہ کر دیا۔ یہاں ڈاکٹر صاحب کو دکھلایا گیا۔ اگر وہ ٹھہرئے تو آن کا باقاعدہ علاج کرایا جاتا۔ جالندھر اور ہوشیار پور کی نسبت تو آن کے قدر دانوں کی تعداد لاہور میں زیادہ ہے۔ پھر معلوم نہیں وہ کیوں جلد آداس ہو جاتے ہیں۔ کل آن کا خط آیا تھا، جس میں آنہوں نے ایک شعر نہایت مزے کا لکھا تھا، اس ضیافت روحانی میں آپ کو بھی شریک کرتا ہوں۔

سبق از یک ورق لیلی و مجنوں را چہ حال است این
یکے دیوانہ می گردد یکے فرزانہ می خیزد

خلاص

محمد اقبال

لاہور، ۱۱ مئی، ۱۹۲۰ء

— (۳۲) —

مخدومی! السلام عليکم

نوازش نامہ ابھی ملا ہے، الحمد لله کہ آپ کو صحت ہو گئی۔ جس کبوتر کا آپ نے ذکر (کیا ہے)، آس کو میں نے بھی خصوصیت سے نوٹ کیا ہے۔ واقعی شکل سے بھی نہایت اچھا اور صاحب اوصاف مطلوبہ معلوم ہوتا ہے۔

نواب ابراهیم علی خاں صاحب نے کنج پورہ سے چند سفید کبوتر بھیج ہیں۔ دیکھنے میں وہ بھی نہایت اچھے ہیں۔ کیا عجب کہ اوصاف میں بھی اچھے ہوں۔ چونکہ بھیجنے والا بانی، کعبہ کا همنام ہے۔ اس واسطے میں نے ان کبوتروں کو کبوتران حرم کا خطاب دیا ہے۔ مگر افسوس ہے کہ آج کل کے کبوتران حرم پر اعتبار نہیں کیا جا سکتا۔ کسی فارسی آستاد کا شعر تھا۔ میں نے اس پر ایک اور شعر لگا کر شریف حرم کو خطاب کیا ہے۔

با صراغ حرم از من دل سوخته فرما
اے آنکہ بصرحا نفس آزاد بر آری
جو یائے گلستانی و از طالع گمراہ
ترسم کہ سر از خانہ صیاد بر آری،"

آپ کا مضمون خلافت میری نظر سے نہیں گذرا، مگر منگوا کو دیکھوں گا۔
شیخ عمر بخش صاحب نے بھی آس کا ذکر کیا تھا۔ ایران کے فلسفے پر
میں نے ایک کتاب لکھی تھی، محض ایک خاکہ تھا، جسے بعد میں پر کرنے
کا مقصد تھا۔ مگر وقت نے مساعدت نہ کی۔ افسوس کہ اب اس کی کوئی
کاپی میرے پاس موجود نہیں۔ گورنمنٹ کالج کے کتب خانے میں ایک کاپی
ہے۔ کئی دن ہوئے، میں نے راما کرشنا، کتب فروش لاہور سے کہا کہ
لندن سے آس کی ایک کابی مجھے منگوا دے۔ لندن سے مل سکتی ہے۔
پتہ یہ ہے :

Messrs. Luzac & Co.,
Oriental Publishers & Booksellers,
Opposite to British Museum,
London.

خلاص

مدد اقبال

— (۲۲) —

لاہور، ۱۸ مئی، ۱۹۲۰ء

مخدومی! السلام علیکم

نوازش نامہ مل گیا ہے، جس کے لئے منون ہوں۔

میں نے نبی کریم کو مخاطب کر کے ایک فارسی قصیدہ لکھنا شروع کیا
ہے۔ جس میں یہ سب مضامین انشاء اللہ آجائیں گے۔ خدا کرے کہ یہ ختم
ہو جائے۔ عرشی امرتسری نے چند شعر لکھ کر میرے زخم کو چھیڑ دیا۔
آن کا معمولی جواب تو میں نے زمیندار میں شائع کر دیا تھا۔ جو آپ کی
نظر سے گذرا ہو گا۔ اصل جواب ابھی باقی ہے۔ ابھی چند اشعار ہی لکھے

ہیں۔ مگر آن کے لکھتے وقت قلب کی جو حالت ہوئی، اس سے پہلے عمر بھر کبھی نہ ہوئی تھی۔ دو شعر لکھتا ہوں۔

بھر نذر آستانت از عجم آورده ام
مسجدہ شوقے که خون گردید در سیاۓ من

تیغ لا در پنجہ این کافر دیرینه ده

باز بنگر در جہاں هنگامہ الائے من

خلاص

محمد اقبال

— (۸۳) —

lahor, ۲۱ مئی، ۱۹۲۰ء

مخدومی! السلام عليکم

یہ معلوم کر کے رجع ہوا کہ آپ ابھی تک ناتوان ہیں۔ اللہ تعالیٰ صحت عاجل کرامت فرمائے۔

جس رشتے کا میں نے ذکر کیا تھا۔ آس کے کوائف مختصر یہ ہیں:
آپ شاید..... کو جانتے ہوں گے۔ یہ صاحب عرصے سے لاہور میں مقیم ہیں اور..... کے رشتہ دار اور اصل ہیں..... کے رہنے والے ہیں۔
..... کے مگان کے قریب ہی آن کا مکان ہے۔ یعنی..... کے باہر۔

جس لڑکی گا میں نے ذکر کیا تھا، وہ آن کی نواسی ہے۔
لڑکی کے باپ..... کو میں کئی سالوں سے جانتا ہوں۔ نہایت نیک نفس آدمی ہے۔ وہ بھی..... کے عزیزوں میں ہیں اور..... کے رہنے والے ہیں۔ فنانشیل کمشٹر کے دفتر میں بمشاهرہ یک صد یا شاید ڈیڑھ سو روپیہ ماہوار ملازم ہیں۔ آن کے ہاں اور کوئی اولاد نہیں ہے۔ کا بھی کوئی وارث سوانی اس لڑکی کی والدہ کے نہیں ہے۔ غرض کہ سارے خاندان میں صرف یہی ایک لڑکی ہے۔ جہاں تک مجھے معلوم ہے، لڑکی کی تعلیم و تربیت اچھی ہے اور شکل صورت کے اعتبار سے بھی بہت اچھی ہے۔ والد آس کا خوش شکل آدمی ہے۔ اس سے بھی بھی قیاس ہوتا ہے۔ صحیح النسب بھی ہوئے ہیں۔ مزید حالات بھی اگر آپ چاہیں تو

..... اصحاب متذکرہ کے نام اور کوائف مصلحتاً حذف کر دئے گئے ہیں۔

معلوم ہو سکتے ہیں - میں نے یہ خط بہت جلدی میں گھسیٹا ہے - اس واسطے کہ روزہ کی وجہ سے طبیعت پر ہشان ہے اور شام کا وقت قریب ہے - آمید کہ مزاج بخیر ہو گا - والسلام

خلاص

محمد اقبال

— (۲۵) —

lahore, ۱۰ جون، ۱۹۲۰ء

مخدومی ! السلام علیکم

نوازش نامہ ملا - جس کے لئے سراپا سپاس ہوں -

انسانوں کو خدا نے قبائل میں تقسیم کیا - اس واسطے کہ آن کی شناخت کی جاسکے (و جعلنکم شعوبا و قبائل لتعارفو) ، نہ اس واسطے کہ یہ امتیاز سلسلہ ازدواج میں مدد و معاون ہو -

خویشن را ترک و افغان خواندہ

وائے بر تو آں چہ بودی ماندہ

بہر حال میں مزید حالات دریافت کروں گا - آن کے صحیح النسب افغان ہونے میں تو کلام نہیں ، مگر ریاست میں وہ شاید یہ سلسلہ پسند نہ کریں - اگر آمید افزا جواب ملا تو لکھوں گا -

لندن و برلن کا سفر ضرور کیا تھا - مگر وہ بات اور تھی -

چلی ہے لے کے وطن کے نگار خانے سے

شراب علم کی لذت کشاں کشاں مجھے کو

اگر وہی امر اب یہی محرك ہو تو اقبال افریقہ کے ریگستان طری کرنے کو تیار ہے - مگر اس سے یہ نہ سمجھئے کہ جالندھر نہ آئے گا - آموں کی کشش کشش علم سے کچھ کم نہیں - یہ بات بلا مبالغہ عرض کرتا ہوں کہ کہانے پینے کی چیزوں (میں) صرف آم ہی ایک ایسی شے ہے جس سے مجھے محبت ہے - کل سردار جو گندر سنگھ ، ایڈیٹر ایسٹ اینڈ ویسٹ ملنے آئے تھے - کہتے تھے لکھنؤ سے بھجواؤں گا اور ساری فصل بھجواتا رہوں گا - چند سال ہونے

مولانا اکبر نے اللہ آباد سے لنگڑا آم بھیجا تھا۔ میں نے رسید میں یہ شعر لکھا۔

اثر یہ تیرے اعجاز مسیحائی کا ہے اکبر

اللہ آباد سے لنگڑا چلا لاہور تک پہنچا

غرض کہ انشاء اللہ اب کے جالندھر میں آپ سے ملاقات ہونے کی آمید ہے۔

جو لاٹی میں عدالت بند ہونے پر مجھے شاید کلتہ یا اللہ آباد جانا ہو گا۔

کیونکہ وہاں ہندوستان کی یونیورسٹیوں کی کانفرنس ہے اور پنجاب یونیورسٹی

نے مجھے اپنا نمائیندہ منتخب کیا ہے۔ اس سفر سے واپس آتے ہونے انشاء اللہ

نیاز الدین خاں صاحب کا نیاز حاصل ہو گا۔

افسوس کہ قصیدہ ابھی تک ختم نہ ہوا۔ البتہ کچھ شعر اور گئے ہیں۔

کیا کیا جائے یک سر و هزار سودا۔ لیکن جو کچھ میرے دل میں ہے

وہ کاغذ پر آ گیا تو واقعی وہ قصیدہ ایسا ہی ہو گا کہ آسے وظیفہ میں داخل

کیا جائے۔ اسرار خودی کا انگریزی ترجمہ جو پروفیسر نکلسن نے کیا ہے

تیار ہو کر پبلش کے پاس چلا گیا ہے۔ آمید ہے، دو چار ماہ میں شائع

ہو جائے گا۔ پروفیسر نکلسن نے یہاں ایک پروفیسر کو خط لکھا ہے۔ جس

میں وہ لکھتے ہیں کہ اس مثنوی کے خیالات Most original and

remarkable ہیں۔ انگلستان میں آنہوں نے کئی لیکچر اس مثنوی پر دئے

ہیں۔ ان کو یقین ہے کہ ترجمہ مقبول ہو گا۔

زیادہ کیا عرض کروں خدا کے فضل و کرم سے خیریت ہے۔ گرمی

کی شدت یہاں بھی ہے۔ اب تک صرف گیارہ روزے رکھ سکا ہوں۔

وسط ایشیا کی ہانڈی آبل رہی ہے۔ خدا تعالیٰ اپنا فضل کرے۔

تا بر و ید لالہ آتش نژاد از خالک شام

باز سیرا بشن ز خوناب مسلمان کردہ اند

کونٹ ٹالسٹائی (رومی امیر جس نے راہبانہ زندگی اختیار کر لی تھی اور جو

اس ملک کے بہترین مصنفین میں تھا) کا خیال تھا کہ ”لالہ آتش نژاد“

منگولین قوم سے پیدا ہو گا اور اس وقت دنیا میں موجود ہے۔ اب یہ معلوم

ہیں کہ اس کا خروج یا ظہور کب ہو گا اور وہ اس وقت روس میں ہے

یا وسط ایشیا میں یا شام میں۔

خلاص

مہد اقبال

— (۳۶) —
lahore, ۲۸ اکتوبر، ۱۹۲۰

مخدومی ! السلام علیکم
والا نامہ ملا - الحمد لله کہ اب آپ کا مزاج بخیر ہے - شیخ صاحب سے
آپ کی خیر و عافیت کی خبر ملتی رہی ہے -

علی گڑھ سے ابھی تک کوئی خبر نہیں آئی - اسلامیہ کالج میں بھی وہی
حالات پیدا ہو چلے تھے - مگر طلباء کو چھٹی دے دی گئی ہے اور الحق
کے بارے میں خود آن کی رائے میں بھی تبدیلی ہو رہی ہے - آمید ہے کہ
اب اس بارے میں اراکین انجمن کو تردد نہ رہے گا - میری تو یہی رائے
ہے کہ گرانٹ اور الحق کے بارے میں جو فتویٰ علماء کا ہو - آس پر عمل
کرنا چاہئے - چونکہ واجب الطاعۃ امام اس وقت موجود نہیں - اس واسطے
جمهور مشاہیر علماء ہند کا فتویٰ ضروری ہو گا - صرف ایک عالم کا فتویٰ
اس بارے میں کافی نہیں ، خواہ وہ صحیح ہی کیوں نہ ہو - علماء کی غالب
جماعت کا اس پر اتفاق ہونا چاہئے - - ذاتی رائے میری خواہ کچھ ہی کیوں
نہ ہو - اگر علماء کا فتویٰ میری ذاتی رائے کے خلاف ہو تو سر تسلیم خم
ہے - جہاں تک میں اندازہ کرتا ہوں ، قرآن کے احکام اس بارے میں
صاف و واضح ہیں - لیکن افسوس ہے کہ بعض مشہور علماء فتویٰ دیتے ہوئے
خائف ہیں - بعض کی خدمت میں میں نے خطوط لکھے ہیں ، مگر آمید نہیں
کہ جواب ملے -

باقی رہا میرا ان لوگوں سے ہم خیال ہونا ، ہم خیالی صرف اسی حد تک
ہے ، جس حد تک قرآن کا حکم ہو اور بس - اخباروں میں آنہوں نے شائع
کیا ہے کہ اقبال نے قومی آزاد یونیورسٹی سے متعلق مدد دینے کا وعدہ کیا
ہے - یوں تو مسلمانوں کے معاملات میں اگر مجھ سے مدد طلب کی جانے تو
مجھے تعییل حکم میں کیوں کر تأمل ہو سکتا ہے - تاہم جو کچھ اخباروں
میں لکھا گیا ہے ، بالکل غلط ہے - میرے ساتھ آن کی کوئی گفتگو اس بارے
میں نہیں ہوئی - واقعات کی رو سے یہ بات بالکل غلط ہے - اس خیال سے کہ
علی گڑھ میں امن بیان سے لوگ دھوکا نہ کھائیں ، میں نے ایک تار
آنبری سیکریٹری کو دیا ہے کہ یہ بات صحیح نہیں ہے ، جو اخباروں میں
شائع ہوئی ہے - زیادہ کیا عرض کروں - والسلام

خلاص

مکاتیب اقبال

— (۳۷) —

مخدومی ! السلام علیکم

آپ کا خط مل گیا ہے - لیکن اس کا جواب لکھنا کارتے دارد - بہت طویل ہو گا - فرصت مل گئی تو لکھوں گا - ورنہ اس وقت کا منتظر رہوں گا جب میں جالندھر آؤں یا آپ لاہور تشریف لاویں - انجمن کی سکرٹری شپ سے میں نے استعفا ضرور دیا تھا - مگر کام اب تک کر رہا ہوں اور جب تک استعفا منظور نہ ہو ، کرتا رہوں گا - آمید کہ عوام کی حالت جنوں اب زیادہ دیر تک نہ رہے گی - تعلیم میں عدم تعاون کرنے کا یہ طریقہ نہ تھا ، جو بعض لوگوں نے اختیار کر رکھا ہے - اگر عدم تعاون کو شرعی فرض بھی تسلیم کر لیا جائے تو طریق کار میں نزدیک شریعت اسلامیہ کی سپرٹ کے مخالف ہے - اس پر مفصل گفتگو زبانی ہوگی اور احکام شریعت جو میری سمجھ میں آئے ہیں ، عرض کروں گا - زمیندار میں آپ نے میرا مضمون ملاحظہ کیا ہو گا -

یہ معلوم کر کے خوشی ہوئی کہ آپ کی صحت اب اچھی ہے - انشاء اللہ کمزوری بھی رفتہ رفتہ دور ہو جائے گی -

مختصر

محمد اقبال ، لاہور

۳ دسمبر ، ۱۹۲۰ء

— (۳۸) —

لاہور ، ۲۱ جنوری ، ۱۹۲۱ء

مخدومی ! السلام علیکم

والا نامہ ملا ، الحمد لله کہ اب آپ بالکل بخیریت ہیں اور مارچ میں لاہور آنے کا قصد رکھتے ہیں - آپ سے مل کر بڑی مسرت ہوگی - صرف اسرار خودی کا ترجمہ انگریزی میں ہوا ہے - انگستان اور امریکہ کے اخباروں میں عجیب و غریب روایویں اس پر شائع ہو رہے ہیں - اس وقت تک تین روایویں میری نظر سے گذرے ہیں - میں نے سنا ہے کہ پچامیں روایویں شائع ہو چکے ہیں - نکلسن (متترجم کتاب) - جو دیباچہ لکھا ہے - وہ پڑھنے کے قابل ہے - یورپ کے پڑھے لکھے آدمیوں میں آمید ہیں کہ یہ کتاب مقبول

ہو۔ کیونکہ زندگی کے اعتبار سے وہ مالک خود پیری کی منزل تک پہنچنے کو ہیں۔ نوجوان ملکوں پر اس کا اثر یقینی ہے یا ایسی اقوام پر جن کو خدا تعالیٰ نئی زندگی عطا کرے۔ ہاں یہ ضرور ہے کہ اس کی اشاعت ایک اور کتاب کے لئے جو میں لکھ رہا ہوں، زمین تیار کر دے گی۔ اس کا یورپ میں مقبول ہونا بہت ممکن ہے۔ گو هندوستان میں شاید وہ بھی قبول نہ ہو۔ بہر حال یہ محض قیاسیات ہیں۔ قلوب کے حال کا سوائے خدا کے اور کوئی اندازہ نہیں کر سکتا۔

کبوتر اب کے بہت سے شاہین نے ضائع کر دئے ہیں۔ آپ کے کبوتر سوائے ایک دو کے سب محفوظ ہیں۔ ایک جوڑے نے اتنے عرصے میں اب بھے دئے ہیں۔ جو اگلے سال آڑنے کے قابل ہوں گے۔

مولوی گرامی صاحب کے خطوط چند ان قابل اعتبار نہیں ہوا کرتے۔ وہ جالندھر میں آجائیں تو آن کے لئے مکان کا انتظام کیجئے۔

صاحب کے مطلع کا دوسرا مصرع لا جواب ہے۔ آپ کا شعر بھی خوب رہا۔ والسلام

آمید کہ مزاج بخیر ہو گا۔

خلاص

محمد اقبال

— (۲۹) —

lahor, ۲۳ اپریل، ۱۹۲۱ء

مخدومی! میں نواب ارشاد علی خان صاحب کے مقدمہ کے لئے شملہ گیا ہوا تھا۔ وہاں سے دس روز کے بعد واپس آیا تو آپ کا خط ملا۔ الحمد لله کہ خیریت ہے۔ ہاں شیخ عبد القادر صاحب جج ہو گئے۔ وسط مئی سے کام شروع کریں گے۔

مولانا اکبر کی تنقید میں نے بھی دیکھی ہے۔ ہمدرم دیرینہ ہیں۔ اس واسطے مجھے یاد کر لیتے ہیں۔ مولانا گرامی کی کوئی نئی رباعی موصول نہیں ہوئی۔ اسرار خودی کا ترجمہ انگریزی

Messrs. Macmillan & Co., Publishers, Calcutta

سے ملے گا

باق خدا کے فضل و کرم سے خیریت ہے۔ آمید کہ جناب کا مزاج بخیر
ہو گا۔ والسلام

خلاص

مدد اقبال، لاہور

— (۵۰) —

مخدومی! السلام علیکم

آپ کا کا پوسٹ کارڈ مل گیا ہے۔ الحمد لله کہ خیریت ہے۔ فتح نامہ
تیموری کا مجھے عام نہیں۔ تیموری تذکر مشہور ہے۔ جس کی نسبت بعض
مؤرخین کو شک ہے کہ تیمور کی نہیں بلکہ کسی اور کی لکھی ہوئی ہے۔
ابن عرب شاہ نے تیموری تاریخ لکھی ہے۔ جس میں مصنف نے خوب دل
کھول کر گالیاں دی ہیں۔ تذکر تیموری کا آردو ترجمہ مولوی انشاء اللہ،
ایڈیٹر وطن نے کیا تھا۔ تذکر پڑھنے کا شوق ہو تو تذکر باہری بہترین
کتاب ہے۔ والسلام۔ آمید کہ مزاج بخیر ہو گا۔

خلاص

مدد اقبال، لاہور

۱۷ جون، ۱۹۲۱ء

— (۵۱) —

لاہور، ۸ دسمبر، ۱۹۲۱ء

مخدومی! السلام علیکم

آپ کا خط ابھی ملا ہے۔ الحمد لله کہ خیریت ہے۔
میں اس شعر کا مطلب آپ کو نہ بتاؤں گا اور اس کی وجہ یہ ہے کہ
آپ دوسرا مصروع سمجھتے ہیں۔ جس کو دوسرا مصروع آتا ہے۔ آسے پہلے
بھی آتا ہے۔ اپنی طبیعت کو ثوابتے۔ وہاں اس کا مطلب مل جائے گا۔
پوری غزل مخزن کے گذشتہ نمبر میں شائع ہوئی تھی۔ مجھے اشعار تمام یاد
نہیں، کہیں لکھئے رکھئے ہیں۔ تلاش کی ہمت نہیں۔ مخزن کا وہ نمبر
منگوا لیجئے۔

مولوی گرامی صاحب کی خدمت میں آداب عرض کیجئے۔ سردار
آمراؤ منگو شعلہ بلا رہے ہیں۔ یہاں سے احباب کی ایک جماعت کرسی کی

تعطیلیں گذارنے کے لئے شملہ جانے کا قصد کر رہی ہے۔ اگر مولانا گرامی دسمبر میں لاہور آجائیں تو سیرے لئے لاہور کی سرد آب و ہوا میں تھوڑی سی حرارت پیدا ہو جائے۔ آن کی خاطر شملہ کی صحبت ترک کر دوں گا۔ باقی خدا کے فضل و کرم سے خیریت ہے۔

آپ کے کبوتر بہت اچھے ہیں۔ مگر افسوس کہ زمانہ حال کی مغربی تہذیب سے بہت متاثر معلوم ہوتے ہیں۔ مقصود اس سے یہ ہے کہ بچوں کی ہرورش سے بہت بیزار ہیں۔ والسلام۔ مولانا گرامی کی خدمت میں آداب عرض۔ آن کو یہ شعر سنائیں

در دشت جنون من جبریل زبوب صیدے
یزدان بکمند آور اے همت مردانہ

مہد اقبال

— (۵۲) —

لاہور، ۱۳ دسمبر، ۱۹۲۱

مخدومی! السلام علیکم

کل آپ کے چھوٹے بھائی امیر الدین خاں لاہور میں تھے۔ آن سے آپ کی اور مولوی گرامی صاحب کی خیریت معلوم ہوئی۔ آج آپ کا خط بھی ملا۔ شعر کا مطلب جو آپ نے سمجھا، ثہیک ہے۔ تختہ گل کوئی محاورہ نہیں۔ تختہ گل سے تختہ گل ہی مراد ہے۔ مقصود یہ ہے کہ جبین مسجدہ ریز کی وجہ سے دیر کی راہ تختہ گل بن گئی ہے۔ فارسی والے سجدے کو پہول سے تشبدیہ دیتے ہیں۔ زیادہ کیا عرض کروں۔ آمید کہ مزاج بخیر ہو گا۔ مولوی گرامی طال عمرہ کو دعا کہئے۔

مہد اقبال

— (۵۳) —

مخدومی! السلام علیکم

پوست کارڈ مل گیا ہے۔ جس کے لئے شکریہ ہے۔

مولانا گرامی کب تک جاندھر کی سیر کریں گے۔ وہاں رہنے کا کچھ فائدہ نہیں۔ یہاں کے لوگ ان کے مشتاق ہیں اور ہر روز آن کے متعلق

استفسارات رہتے ہیں۔ ہمت مردانہ والی غزل کہیں لکھی رکھی ہے۔
کاغذ مل گیا تو نقل کر کے بھیج دوں گا۔

آپ کی خاطر میں نے بد و رکعت نمازے کا مصرع اول بدل دیا۔ اب
وہ مصرع یوں ہے:

گھے بندہ بتانم گھے زائر معانم
کہ نیاز من نگنجد....الخ

والسلام

مهد اقبال

lahor

۱۶ دسمبر، ۱۹۲۱ء

— (۵۸) —

lahor، ۱۳ جنوری، ۱۹۲۲ء

مخدومی! السلام عليکم

آپ کے دونوں خط مل گئے ہیں۔

نبی کریم کی زیارت مبارک ہو۔ اس زمانے میں یہ بڑی سعادت کی بات
ہے۔ دوسری روایا کا بھی مفہوم ہی ہے۔ قرآن کثرت سے پڑھنا چاہئے۔
تاکہ قلب مددی نسبت پیدا کرے۔ اس نسبت مددیہ کی تولید کے لئے یہ
ضروری نہیں کہ قرآن کے معانی بھی آتے ہوں۔ خلوص و محبت کے ساتھ مغض
قرأت کافی ہے۔ میرا عقیدہ ہے کہ نبی کریم زندہ ہیں اور اس زمانے کے
لوگ بھی آن کی صحبت سے اسی طرح مستفیض ہو سکتے ہیں جس طرح
صحابہ ہؤا کرتے تھے۔ لیکن اس زمانے میں تو اس قسم کے عقائد کا اظہار
بھی اکثر دماغوں کو ناگوار ہو گا۔ اس واسطے خاموش رہتا ہوں۔

آمید کہ آپ کا مزاج بخیر ہو گا۔ مولانا گرامی لاہور میں تشریف
رکھتے ہیں۔ کبوتر موجود ہیں، مگر مشکلوں سے بچے پالتے ہیں۔ بڑی دیر
کے بعد ایک جوڑے نے بچوں کی پرورش کی ہے۔ والسلام

خلاص

مهد اقبال

— (۵۵) —

۲۳ جنوری، ۱۹۲۲ء

مخدومی ! السلام علیکم

آپ کا والا نامہ ابھی ملا ہے - الحمد لله کہ آپ بخیریت ہیں - مولانا گرامی چند روز رہ کر واپس تشریف لئے گئے - آنہوں نے یا آن کے احباب نے پرانا ہی نسخہ استعمال کیا اور میں نے یہ پیش گوئی بوی کر دی تھی کہ یہ نسخہ استعمال کیا جائے گا - ہر حال چند روز آن کی صحبت میں اچھے گذر گئے - "زندگی" سے مراد زندگی بجس德 عنصری نہیں - حضرت صدیق نے قرآن کی آیت پڑھی تھی - قد خلت من قبلہ الرسل اور یہ حق ہے - باقی خدا کے فضل و کرم سے خیریت ہے - مولوی گرامی صاحب سے مل کر میرا سلام عرض کیجئے - آن کا یہ شعر نہیں بھولتا :

کتاب عقل ورق در ورق فرو خواندم

تمام حیله فروشی و مدعای طلبی است

مہد اقبال، لاہور

— (۵۶) —

لاہور، ۱۸ مارچ، ۱۹۲۲ء

مخدومی ! السلام علیکم

نوازش نامہ ملا - استفسار حال کا شکریہ -

پہلے کی نسبت اب کچھ افاقہ ہے - اب کے اچھا ہو لوں تو انشاء اللہ سیر سحر گاہی کا التزام کروں گا - غزل نقل کرنے کی ابوی ہمت نہیں - آپ لاہور تشریف لا نہیں کے تو نقل کرا دوں گا - آمید کہ جناب کا مزاج بخیر ہو گا - مولوی گرامی صاحب کی خدمت میں سلام عرض کیجئے - والسلام

مہد اقبال، لاہور

— (۵۷) —

مخدومی ! السلام علیکم

میں امتحان کے پرچوں میں مصروف رہا - اس واسطے آپ کے خط کا جواب نہ عرض کر سکا - ابوی آپ کا خط ملا ہے - میں نے سید صفتدر علی شاہ

صاحب کے ہمدست آپ کے لئے ایک کاپی خضر راہ کی ارسال کی تھی - تعجب ہے کہ وہ آپ تک نہیں پہنچی - آپ کے فارسی اشعار ماشاء اللہ بہت اچھے ہیں -

باقی خدا کے فضل سے خیریت ہے - آمید کہ مزاج بغیر ہو گا - فارسی اشعار کی اصلاح مولوی صاحب سے لیجئے -

مہد اقبال، لاہور

۱۵ مئی، ۱۹۲۲ء

— (۵۸) —

مکرم بندہ خان صاحب ! السلام علیکم

مجھے نقرس کی بھاری تھی - آپ کے دوست کو عرق النسا ہے - وہ اور چیز ہے اور آس کا علاج نقرس کے علاج سے بالکل مختلف ہے - آمید کہ آپ کا مزاج بغیر ہو گا - والسلام

مہد اقبال، لاہور

۱۰ جولائی، ۱۹۲۲ء

— (۵۹) —

مخدومی ! السلام علیکم

آپ کا خط مل گیا ہے - الحمد لله کہ خیریت ہے - میں شملہ سے بغیریت واپس آ کر ایک دو روز کے لئے لدھیانہ ٹھرا تھا ، مگر افسوس کہ وہاں مجھے نقرس کی پھر شکایت ہو گئی - اس واسطے اسی شام لاہور چلا گیا - وہاں سے چند گھنٹے کا قیام کر کے سیال کوٹ چلا آیا ، کیونکہ میرے بھائی صاحب کی علالت کی خبر آئی تھی - دوا کے متواتر استعمال سے نقرس کی شکایت رفع ہو گئی ہے - جالندھر میں مولوی گرامی صاحب کی خدمت میں ٹھہرنا کا قصد تھا - مگر نقرس کی شکایت نے مجھے رستے میں ٹھہرنا نہ دیا - اندیشہ تھا کہ اگر شکایت زیادہ ہو گئی تو مولوی صاحب کے لئے باعث رحمت بن جاؤں گا - اب آن کی ملاقات کسی اور موقع کے لئے آٹھا رکھتا ہوں - انشاء اللہ ہی ان سیال کوٹ میں قریباً ایک ہفتہ قیام رہے گا - ستمبر میں ممکن ہے ، پھر شملہ جاؤں - آمید کہ آپ کا مزاج بغیر ہو گا - والسلام

مولوی گرامی صاحب کی خدمت میں آداب عرض ہو۔ آپ کی رباعی
اچھی ہے۔

محمد اقبال، لاہور

۱۹۲۲ء، ۱ اگست

— (۶۰) —

لاہور، ۱۶ دسمبر، ۱۹۲۲ء

ندوی ! السلام علیکم

آپ کا خط مل گیا ہے۔ جس کے لئے شکر گذار ہوں۔ افسوس ہے میں
علی گڑھ نہ جا سکوں گا۔ سردی کا موسم (ہے) اور مجھے اس موسم میں خاص
احتیاط کی ضرورت ہے۔ علی گڑھ کانفرنس ایک مدت سے مر چکی ہے۔
حبیب الرحمن خان شروانی آسے زندہ کرنے کی کوشش کر رہے ہیں۔ مگر

بنے نافہ ہائے رمیدہ بو، مپسند رحمت جستجو

بخيال حلقة زلف او، گر ہے خور و بخت در آ

محمد اقبال

— (۶۱) —

لاہور، ۱۹ دسمبر، ۱۹۲۲ء

ندوی ! السلام علیکم

آپ کا خط ابھی ملا ہے۔ الحمد لله کہ خیریت ہے۔

مالیر کوٹلے کی ججی کے متعلق یہ عرض ہے کہ آپ ایک باقاعدہ
عرضی لکھیں۔ نواب مالیر کوٹلہ سے مجھے بھی واقفیت ہے۔ میں اس پر
سفارش لکھوں گا اور نواب صاحب سے بھی لکھوا دوں گا۔ اس کے علاوہ
میر عبداللہ شاہ صاحب، نواب صاحب کے پرائیویٹ سیکرٹری بھی میرے
دوست اور ہم جماعت ہیں۔ آن کی خدمت میں بھی خط لکھ دوں گا۔ عرضی
لکھ کر آپ لاہور لے آئیں۔ ذوالفقار علی خان صاحب سے نواب مالیر کوٹلہ
کے مراجم بہت اعماقی درجہ کے نہیں ہیں۔ تاہم مجھے یقین ہے کہ وہ آپ کی
عرضی پر سفارش لکھنے سے دربغ نہ کریں گے اور اگر سفارش کے علاوہ
ہرائیویٹ خط بھی آئھوں نے لکھ دیا تو ازیں چہ بہتر۔ تصویر آپ کی

خدمت میں مرسل ہے - مگر اس میں تأمل ہے کہ آئے کسی نہایاں جگہ پر لٹکا یا جائے - میں بڑے بڑے جمعوں میں محض اس لئے نہیں جایا کرتا کہ لوگ دیکھتے ہیں اور کہتے ہیں وہ اقبال آیا - مجھے اس قسم کی شہرت سے بہت آلجهن ہوتی ہے - باقی خیریت ہے - آمید ہے کہ آپ کا مزاج بخیر ہو گا - والسلام

خلاص

مہد اقبال

— (۶۲) —

مکرمی جناب خان صاحب ! السلام عليکم

آپ کا خط صبح مل گیا تھا - الحمد لله کہ جناب کا مزاج بخیر و عافیت ہے - میں بھی خدا کے فضل سے اچھا ہوں - کل شام ہوانے سرد کی وجہ سے درد گرده کا آغاز تھا - مگر میں نے فوراً تدبیر اختیار کر لیں اور خدا کے فضل و کرم سے تند رست رہا - رموز بے خودی کے ترجمے کے متعلق مجھے کچھ معلوم نہیں ، مگر آمید نہیں کہ آس کا ترجمہ یورپ میں ہو کہ آس کے مضامون سے یورپ والوں کو چند ان دلچسپی نہیں ہے - مسلمان ہی آس کا مفہوم سمجھ جائیں تو غنیمت ہے - البتہ پیام مشرق کا ترجمہ ہونا ممکن ہے - لیکن مجھے اس قدر فرصت نہیں کہ آس کا ترجمہ کروں - اگر آن کو اس کی ضرورت محسوس ہوئی تو خود کر لیں گے - آپ کے اشعار خوب ہیں - مولوی گرامی صاحب کی خدمت میں خط لکھا تھا - وہ ۲۔ مارچ تک لاہور آنے کا وعدہ بھی کرتے ہیں ، مگر آمید نہیں کہ آئیں - باقی خدا کے فضل سے خیریت ہے -

خادم

مہد اقبال ، لاہور

۱۲ مارچ ، ۱۹۲۳ء

— (۶۳) —

لاہور ، ۲۵ مئی ، ۱۹۲۳ء

ڈیر خان صاحب ! السلام عليکم

آپ کا خط پہنچ گیا تھا - میں علیل تھا اور اب تک ہوں - اس واسطے جواب عرض نہ کر سکا - شیخ مبارک علی صاحب مجھ سے نہیں ملے ، وہ یہاں

سے بہت دور ہیں ۔ اگر وہ آگئے تو میں آن سے کہ دون گا کہ آپ کی خدمت میں کتاب ارسال کر دیں ۔ کتاب کو شائع ہوئے دو ہفتے سے زیادہ ہو گئے اور شاید نصف کے قریب نکل بھی گئی ہے ۔ ایک ہزار کا پی شائع ہوئی تھی ۔ آپ کا مضمون میں نے اخبار میں دیکھا ۔ آپ کی تجویز خوب ہے ۔ مگر ابھی اس ملک کے لوگ ان امور کی شناخت نہیں رکھتے ۔ مجھ سے بعض لوگ کہ رہے ہیں کہ لاہور کی نیابت کو نسل میں کرو ۔ لیکن اور آمیدوار بھی ہیں اور میں یہ بات خلاف انصاف تصور کرتا ہوں کہ آن سے کہوں کہ تم میری خاطر آمیدواری سے کنارہ کش ہو جاؤ ۔ وعدہ امداد کے لئے شکرگذار ہوں ۔ مگر غالباً میں کھڑا نہ ہوں گا ۔ ہاں اگر لاہور کے لوگوں نے مجبور کیا تو یہ بوجہ سر پر آٹھانا ہو گا ۔ گرامی صاحب کا ایک عرصہ سے کوئی خط نہیں آیا ۔ آمید کہ آپ کا مزاج بخیر ہو گا ۔ میرا مسوڑا پھول گیا تھا ، آپریشن کرایا گیا ۔ جس سے تکلیف میں اضافہ ہوا ۔ اب کچھ آرام ہے ۔ والسلام

مہد اقبال

— (۶۳) —

لاہور، ۲۰ جون، ۱۹۲۳ء

مخدومی جناب خان صاحب ! السلام عليکم
والا نامہ ابھی ملا ہے ۔ الحمد لله کہ خیریت ہے ۔

آپ کے مضمون کا دوسرا حصہ مسلم آؤٹ لک میں شائع ہو گیا ہے ۔ آپ کے ملاحظہ سے گذرا ہو گا ۔ مرزا جلال الدین صاحب نے بھی اس کے متعلق کچھ لکھا ہے ، جو میں نے نہیں دیکھا ۔ وہ ذکر کرتے تھے کہ مسلم آؤٹ لک میں شائع ہو گا ۔ آپ کے دوست ضرور آپ کے ہم خیال ہوں گے ۔ مگر اقبال فنڈ قائم کرنا میری رائے میں جس میں ، میرے ضمیر کی آواز بھی شامل ہے ، درست نہیں ۔ مسلمان غریب قوم ہیں اور باوجود اس غربیت کے گذشتہ دس بارہ سال میں ایک کروڑ روپیہ سے زیادہ چندوں میں دے چکے ہیں ۔

میں خود تو یہاں تک احتیاط کرتا ہوں کہ جو لوگ کتاب کو پڑھ نہیں سکتے ، وہ آسے خرید بھی نہ کریں ، کیونکہ آن کو اس کی خریداری کی

ترغیب دینا ایک قسم کی ناصافی ہے۔ باق رہا میں، سو میری طرح
آمت مرحومہ میں سینکڑوں آدمی آگے گذر گئے ہیں جنہوں نے رکاوٹوں کے
ہوتے ہوئے کام کیا ہے۔ مجھے تے بھی جہاں تک ہو سکے گا، آنہیں کی تقليد
کروں گا۔ شاید آپ نے کسی گذشتہ خط میں مجھے سے کونسل کی آمیدواری
کے متعلق دریافت کیا تھا۔ سو عرض ہے کہ لاہور کے مسلمانوں نے مجھے سے
بہت کہا مگر میں نے انکار کر دیا۔ لیکن اب تک انکار اصرار بدستور
جاری ہے۔ قریباً ہر روز آن کا ایک نہ ایک وفد آ جاتا ہے۔ آمید کہ مزاج
بخیر ہو گا۔ والسلام

خلاص

مہد اقبال

— (۶۵) —

۲۰ جولائی، ۱۹۲۳ء

ڈیر خان صاحب! السلام عليکم

آپ کا خط صبح آیا تھا۔ کچھری سے واپس آ کر آسے پڑھا۔ غالباً میں
الیکشن کے ہنگامے میں نہ پڑوں گا۔ لاہور کے لوگ مجبور کرتے ہیں اور
بہت سے ڈپوٹیشن آن کے آچکھے ہیں۔ مگر میاں عبد العزیز سے مقابلہ کرنا
میں نہیں چاہتا۔ آن سے ڈیرینہ تعلقات ہیں۔ اگر جہ مقابلے کے بعد انتخاب
ہو جانا قریباً یقینی ہے۔ تاہم یہ بات میرے نزدیک مروت کے خلاف ہے
کہ ایک موہومی دنیوی فائدے کی خاطر ڈیرینہ تعلقات کو نظر انداز
کر دوں۔

پیام مشرق کے متعلق بہت ہے خطوط دور و نزدیک سے آنے ہیں اور
آرہے ہیں۔ برلن سے ایک پروفیسر نے لکھا ہے کہ "حیرت انگیز" کتاب
ہے۔ پروفیسر هاروویٹز، جو علی گڑھ میں عربی کے پروفیسر تھے اور اب
جرمنی میں اس پر رویوں لکھ رہے ہیں جو جرمن اخبارات میں شائع ہو گا۔
پروفیسر نکلسن نے اس کا ترجمہ انگریزی کرنے کا ارادہ ظاہر کیا ہے۔ وہ
لکھتے ہیں کہ ایک قابل تحسین جواب گوئئے کے دیوان مغربی کا ہے اور
جدید اور یجنل خیالات و انکار سے لبریز ہے۔

میں یہ من کر خوش ہوا کہ اس کے اثر سے آپ پر اشعار نازل ہونے
ہیں۔ مٹنوی کے تیسرا حصہ کے لئے دل و دماغ تیار ہو رہے ہیں۔

تکمیل اس کام کی اللہ تعالیٰ کے ہاتھ میں ہے۔ کیا عجب کہ اپنے حبیب پاک کے صدقے میں ان مضامین کو معرض شہود میں لانے کی توفیق عطا فرمائے۔ آمید کہ آپ کا مزاج بخیر ہو گا۔

متنوی کے تیسرے حصے میں مسلمانوں کے آئندہ سو سال کے افکار و اعمال کے لئے مواد ہو گا۔

مخصوص

محمد اقبال

— (۶۶) —

مکرم بندہ جناب خان صاحب! السلام علیکم

میں نے جو کچھ آپ کو خط میں لکھا تھا وہ پرائیویٹ خطوط کا اقتباس تھا۔ یورپین لوگوں کے نزدیک پرائیویٹ خطوط یا آن کا اقتباس بغیر آن کی اجازت کے چھاپنا ٹھیک نہیں۔ اس کے علاوہ آس کی کوئی ضرورت بھی نہیں۔ بجھے یقین ہے کہ فرنک فورٹ کے پروفیسر مارووا یٹرز کا ریویو عنقریب ہندوستان آئے گا۔ وہ غالباً خود ہی اس ریویو کی ایک کاپی میں سے ملاحظہ کے لئے ارسال کریں گے۔ اس کا انگریزی ترجمہ کراکے یہاں شائع کر دیا جانے گا۔

آمید کہ مزاج بخیر ہو گا۔ والسلام

محمد اقبال، لاہور

۲۸ جولائی، ۱۹۲۳

۲۸ کا مسلم آؤٹ لک ملاحظہ کیجئے۔

لاہور میں موسم اچھا رہا۔ آج قدرے گرمی ہے۔ میں کل سیالکوٹ جاتا ہوں۔ وہاں سے واپس آ کر اگر ممکن ہو تو شملہ جاؤں گا۔

محمد اقبال

— (۶۷) —

ڈیر خان صاحب! السلام علیکم

آپ کا خط ابھی ملا ہے۔ میں سیالکوٹ سے آ رہا ہوں۔ اب ایک دو روز میں شملہ جا رہا ہوں۔ جواب لکھنے کی کوئی ضرورت نہیں۔ میں تو

چہلے ہی اس تحریک کا مخالف تھا۔ آن خطوط سے جو مسلم آؤٹ لک میں شائع ہونے ہیں۔ مجھے اچھی طرح سے معلوم ہو گیا ہے کہ ہمارے ملک کے لوگ حقیقت حال سے آگاہ نہیں۔

نہ آمیدِ استم زیاران قدیم طور من سوزد کہ می آید کلیم
والسلام

محمد اقبال، لاہور

۲ اگست، ۱۹۲۳ء

آمید کہ آپ کا بخار آتر گیا ہو گا۔

محمد اقبال

— (۶۸) —

مخدومی جناب خان صاحب! السلام علیکم

آپ کا خطابی ملا ہے، جس کے لئے شکریہ قبول فرمائیے۔ افسوس ہے کہ امسال کہیں نہیں جا سکا۔ اگست کے شروع میں میری بیوی کو ٹائی فائلڈ فیور ہو گیا۔ جس کی وجہ سے وہ شروع ستمبر تک یا رہیں۔ اگرچہ اب بخار نہیں۔ تاہم صحت ابھی تک درست نہیں ہوئی۔ نواب صاحب کا خط میں نے بھی دیکھا تھا۔ آپ کا خط بھی آمید ہے نظر سے گذرے گا۔ پیام مشرق کی دوسری ایڈیشن تیار ہو رہی ہے۔ ان میں بہت سا اضافہ ہو جائے گا۔ آمید کہ آپ کا مزاج بخیر ہو گا۔ والسلام

خلاص

محمد اقبال، لاہور

۱ ستمبر، ۱۹۲۳ء

— (۶۹) —

مکرمی! السلام علیکم

آپ کا خطابی ملا ہے۔ میں خدا کے فضل و کرم سے بخیریت ہوں۔ آمید کہ آپ کا مزاج بخیر ہو گا۔

نواب صاحب سے آپ کی تحریروں کے متعلق میرا کوئی ذکر نہیں آیا لوگوں کو ان باتوں کے متعلق سوچنے کی فرصت نہیں اور نہ وہ اس کام کو

فی الحال سمجھہ سکتے ہیں ، جو میں نے کیا ہے ، اس واسطے ان کو معدود ر سمجھہ کر میں خاموش ہوں اور کسی ایسی تحریک میں کوئی خاص دلچسپی بھی نہیں رکھتا - آمید کہ آپ کنج پورہ میں کوئی مفید کام کر سکیں گے - نواب کنج پورہ نہایت نیک نفس آدمی ہیں - آن سے آپ کا نباہ بھی خوب ہو گا -

مخلص
محمد اقبال، لاہور

۲ جنوری، ۱۹۲۳ء

— (۷۰) —

مخدومی ! السلام علیکم

والا نامہ ابھی ملا ہے - الحمد لله کہ آپ مع الخیر کنج پورہ پہنچ کر اپنے کام میں مصروف ہو گئے - علی گڑھ جانے کا قصد تو تھا مگر سردی اور متواتر بارش کی وجہ سے کمر میں درد ہونے لگی - یورک ایسٹ کے دور کرنے کی دوائی پی رہا ہوں - اس اندیشہ سے کہ گوٹ کا حملہ نہ ہو جائے -

پیام مشرق چھپ رہا ہے - مجموعہ آردو مرتب ہو چکا ہے - دو تین روز تک کتاب کے ہاتھ میں ہو گا - حکما، کے اسما اچھی طرح پڑھے نہیں گئے - اگر یہ فلسفیوں کے نام ہیں تو ان میں سے اکثر غیر معروف ہیں - میں صرف چند نام پڑھ سکا ہوں -

مشہور سائی کالوجسٹ ہے مگر اب آس کو شاید Bain (1) بین کوئی نہیں پڑھتا -

نمبر ۲ بھی فلسفے میں بکتا ہے ، مگر بہت مشہور اساتذہ میں نہیں سمجھا گیا

نمبر ۳ مستشرق ہے جس نے زیادہ تر ایرانی تہذیب و زبان پر لکھا ہے - ممکن ہے کوئی اور شخص ہو -

(4) Physiology علم اعضائی انسانی والسلام

مخلص

محمد اقبال

۱۱ فروری، ۱۹۲۳ء

آپ کا مصرع بہت اچھا ہے - محمد اقبال

(۴۱) —

لدهیانہ، ۲۲ اپریل، ۱۹۲۳ء

مخدومی! السلام علیکم

آپ کا والا نامہ مل گیا ہے۔ الحمد لله کہ خیریت ہے۔ لاہور میں طاعون کا زور ہے۔ میں چند دنوں سے مع عیال لدھیانے میں مقیم ہوں۔ دو چار روز میں واپس لاہور جاؤں گا۔

قلندر صاحب بڑے پائے کے بزرگ تھے۔ آن کے عرس پر روپیہ صرف کرنا اور مسکینوں کو کھانا کھلانا بڑی برکت کا باعث ہے۔ آمید کہ آپ کو اپنے نئے ماحول میں کبھی کبھی پرائیویٹ مشاغل کے لئے فراغت مل جاتی ہوگی۔ والسلام
مخلص

مہد اقبال

(۴۲) —

لاہور، ۱۳ جولائی، ۱۹۲۳ء

ڈیر خان صاحب! السلام علیکم

آپ کا خطابی ملا ہے۔ الحمد لله کہ خیریت ہے۔ میں کئی روز تک بیمار رہا۔ مسوزاً پھول گیا تھا جس کو کل چروادیا گیا۔ اب خدا کے فضل سے آرام ہے۔ مگر گذشتہ هفتہ سخت تکلیف رہی۔

آردو مجموعہ چھپ گیا ہے۔ قریباً دو ہفتہ تک بالکل تیار ہو جانے گا۔ شیخ عبدالقدیر صاحب اس کا دیباچہ لکھ رہے ہیں۔ جو کل انشاء اللہ ختم ہو جائے گا۔ اس کی لکھائی چھپائی میں ایک ہفتہ لگ جائے گا۔ میں بھی اکست میں شملہ جانے کا قصد کر رہا ہوں۔

آج کل گرمی سخت ہے۔ بارش مطلق نہیں ہوئی۔ فکر سخن کے لئے یہ موسم نہایت خراب ہے۔ تاہم کبھی کبھی شبم کی کوئی نہ کوئی بوند برس جاتی ہے۔ ایک چھوٹی سی کتاب لکھ رہا ہوں، جس کا نام غالباً یہ ہو گا:

Songs of a Modern David

نواب صاحب قبلہ کی خدمت میں آداب عرض کیجئے۔ آمید کہ مزاج بخیر ہو گا۔ والسلام

مخلص

مہد اقبال

— (۳۷) —

lahor, ۲۹ نومبر، ۱۹۲۳

جناب خان صاحب ! السلام عليكم

آپ کا نوازش نامہ ابھی ملا ہے - الحمد لله کہ خیریت ہے - نواب صاحب کے صفات متودہ کا میں مدت سے قائل ہوں - خاص کر آن کی دینداری اور اسلامیت کا آن کے کام کے لئے میں دل و جان سے حاضر ہوں اور اپنی بساط کے مطابق آن کے حقوق کے حصول کے لئے انشاء اللہ پوری کوشش عمل میں لاوں گا - میری طرف سے آن کی خدمت میں عرض کر دیں کہ میری خدمات آن کے لئے حاضر ہیں - میں خود ہی گورنر صاحب کی خدمت میں آن کا میموریل پیش کر دوں گا (اگر آن کی ایسی خواہش ہو) - موجودہ گورنر کو میں جانتا بھی ہوں اور اس کے علاوہ میرے پرانے دوست اور آستاد مسٹر آرنلڈ کے وہ تھایت گھرے دوست ہیں - غرض کہ میں ہر طرح سے حاضر ہوں - باقی رہا فیس کا معاملہ ، سو آس کے متعلق فکر کرنے کی ایسی ضرورت نہیں - اول تو مجھے اس وقت معلوم نہیں کہ کام کی نوعیت اور مقدار کیا ہے - دوئم اگر یہ امور معلوم بھی ہوں تو خدا نخواستہ یہاں دو کانداری نہیں ، خلوص اور خدمت ہے - نواب صاحب خود بفضلہ نکته رسم ہیں اور آپ بھی تجربہ کار آدمی ہیں - معاملات کی اہمیت کا اندازہ کرنا جانتے ہیں - مجھے اس معاملے میں عرض کرنے کی کوئی ضرورت نہیں - سوانح اس کے کہ آپ کے خیال میں جو کچھ فیس اس خدمت کے لئے ماذریث ہوگی ، وہی میرے خیال میں بھی ماذریث ہوگی - آپ اگر لاہور تشریف لائیں تو مجھے کام کی مقدار اور نوعیت سے آگاہ فرمائیں - میں مع سر ذوالفقار علی خان آج شام کرنال جا رہا ہوں - دو ایک روز وہاں قیام رہے گا - ممکن ہے آپ سے یا نواب صاحب سے ملاقات ہو جائے - والسلام

آمید کہ مزاج بغیر ہو گا - نواب صاحب کی خدمت میں آداب عرض ہو -

مختصر

مہد اقبال

— (۴۴) —

lahor, ۲۳ December, ۱۹۲۳

مخدومی جناب خان صاحب ! السلام علیکم

آپ کا والا نامہ مل گیا ہے۔ اس سے پہلے بھی ایک خط ملا تھا۔ مگر افسوس کہ میں بوجہ مشاغل خط نہ لکھ سکا۔ نواب صاحب کی خدمت میں غرض کر دیجئے کہ میں سیموریل لکھنے کے (لئے) حاضر ہوں۔ مگر آپ مہربانی کر کے تمام کاغذات متعلقہ لاہور لے آؤں تاکہ کام کی کیفیت و کمیت کا اندازہ کر سکوں۔ اس کے علاوہ ان کو پڑھ کر اور سمجھو کر یہ رائے بھی لگا سکوں کہ آیا اس میں کامیابی کی توقع ہے یا نہیں۔ کیونکہ میرا فرض ہے کہ اس بارے میں بھی نواب صاحب کو پیشتر لکھنے کے رائے دے سکوں۔ باقی خدا کے فضل و کرم سے خیریت ہے۔ نواب صاحب قبلہ کی خدمت میں میری طرف سے آداب عرض کیجئے۔ میں تعطیلوں میں لاہور ہی میں رہوں گا۔ والسلام

خلاص

مہد اقبال، لاہور

— (۴۵) —

lahor, ۲۰ جنوری، ۱۹۲۵

مکرمی جناب خان صاحب ! السلام علیکم

آپ کا خط ابھی ملا ہے۔ الحمد لله کہ خیریت ہے۔

سیموریل کے لئے ضروری (ہے) کہ تمام سامان کافی ہو، ورنہ سیموریل لکھنا فضول ہے۔ آپ کو نظام کا معاملہ برار جو ابھی تازہ ہے، یاد ہو گا۔ اتنے سامان کے ہوتے ہوئے بھی ڈکا سا جواب ملا۔ گو ہمارے نواب صاحب کے معاملہ کو برار کے معاملہ سے چندان مناسبت نہیں، تاہم پوری تیاری کرنی ہوگی۔ یہ دقت زیادہ تر اس وجہ سے ہے کہ اور ریاستیں بھی جن کے اختیارات چھین لئے گئے تھے، اس معاملے سے قلع رکھتی ہیں۔ امرانے ہند کے متعلق اس وقت خیالات بھی اچھے نہیں ہیں۔ غرضکہ موجودہ حالات میں پوری تیاری کرنی چاہئے اور اگر کامیابی کی آمید موجودہ مسالہ سے نہ ہو تو انکار کرنا بہتر ہو گا۔

پیرزادہ صاحب کی مثنوی کا حال مجھے معلوم ہے۔ مسلمانانِ هند کے دل و دماغ ہر عجمی تصوف غالب ہے۔ وہ عربیت کے تخلیات کے سمجھنے سے قاصر ہیں۔ میں تو ایک معمولی آدمی ہوں۔ مجھے یقین ہے اگر نبی کریمؐ بھی دوبارہ پیدا ہو گر، اُس ملک میں اسلام کی تعلیم دیں تو غالباً اس ملک کے لوگ اپنی موجودہ کیفیات اور اثرات کے ہوتے ہوئے حقائقِ اسلامیہ کو نہ سمجھ سکیں۔

اسلام نہایت سادہ مذہب ہے۔ لیکن آس کی بدیہیات کے اندر ایسی ایسی مشکلات ہیں جن کی حقیقت کا سمجھنا آسان کام نہیں۔ خاص کر آن لوگوں کے لئے جن کو عجمی ”بلند خیالی“ کے افسوں نے محسوس فراموش کر دیا ہے۔ زیادہ کیا عرض کروں۔ آمید کہ مزاج بخیر ہو گا۔

جناب نواب صاحب بہادر کی خدمت میں آداب عرض ہو۔

خلاص

محمد اقبال

— (۷۶) —

مخدومی! السلام عليکم

آپ کا خطابی ملا ہے۔ الحمد لله کہ آپ بہمہ وجہ مع الخیر ہیں۔ میں بھی خدا کے فضل و کرم سے بالکل تندrstت ہوں۔ تعطیل لاہور ہی میں بسر کی۔

نواب صاحب کو بہ نسبت سابقہ آرام ہے۔ مگر ابھی پورے طور پر صحبت بحال نہیں ہوئی۔ بہت کمزوری ہے۔ یکم اکتوبر کو شملہ سے دہلی جائیں گے اور وہیں قیام کریں گے۔ باقی خیریت ہے۔ والسلام

مولانا گرامی صاحب کی خدمت میں آداب۔

خلاص

محمد اقبال

— (۷۷) —

ڈیر خان صاحب ! السلام علیکم
 حال کے فارسی شعرا، کی کتب مشکل سے دستیاب ہوتی ہیں اور قیمتیں
 بہت گران - بہنڈی بازار بمبئی میں ملک التجار ایرانی کی مشہور دوکان ہے -
 وہاں سے شاید دستیاب ہو جائیں ۔

ملک الشعرا، بھار قزوینی یا مشہدی کا دیوان چھپ گیا ہے ۔ اس کے
 علاوہ میں نے حال میں ایک اور مجموعہ 'اردی بہشت' نام دیکھا ہے ۔ یہ
 گورنمنٹ کالج کی لائبریری میں موجود ہے ۔ پروفیسر برون کی کتاب
 Press and Poetry of Persia میں بھی بہت سے نمونے شعرا، حال کے
 کلام کے موجود ہیں ۔ مگر زمانہ حال کے ایران کی نثر پڑھنے کے قابل ہے ۔
 نظم میں کچھ نہیں ۔ زیادہ تر پولیٹیکل مضامین پر وہ لوگ لکھتے ہیں ۔
 والسلام

مہد اقبال

۸ مارچ ، ۱۹۲۷ء

— (۷۸) —

ڈیر خان صاحب ! السلام علیکم
 پنجاب مسلم لیگ کی طرف سے میمورنڈا سائنس کمشن کو بھیجا جانے گا،
 جس میں مفصل حالات اور مسلمانوں کے مطالبات درج ہوں گے ۔ انگلستان میں
 پروپوگنڈا کا وقت اس سال نہیں، آئندہ سال آئے گا ۔ افسوس کہ مسلمان
 پورے طور پر بیدار نہیں اور یوں بھی مقام ہیں ۔ 'آمرا' اور خیالات میں
 غرق ہیں ۔ علماء مذہبی جہگڑوں میں صروف ہیں ۔ بعض خود غرض لوگ
 محض اپنی گرم بازاری کے لئے مسلمانوں میں اختلاف پیدا کرتے رہتے ہیں ۔

والسلام

مہد اقبال، لاہور

۳۰ مارچ ، ۱۹۲۸ء

(۷۹) —

خندوںی ! السلام علیکم

والا نامہ مل کیا ہے - مجھے درد گرده کی شکایت رہی جس کا سلسلہ ایک ماہ سے اوپر جاری رہا - جدید طبی آلات کے ذریعہ گرده کا معائنہ کرایا گیا تو معلوم ہوا کہ گرده میں پتھر ہے اور کہ عمل جراحی کے بغیر چارہ کار نہیں ہے - مگر تمام اعزاز اور دوست عمل جراحی کرانے کے خلاف ہیں - درد فی الحال رک کیا ہے اور میں حکیم نا بینا صاحب سے علاج کرانے کی خاطر آج شام دہلی جا رہا ہوں - وہاں چند روز قیام رہے گا - اس کے بعد تبدیلی ہوا کے لئے چند روز کے لئے شملہ میں قیام کروں گا -

آمید کہ آپ کا مزاج بغیر ہو گا - اس طویل علاالت نے مجھے کمزور کر دیا ہے - البتہ درد کا افاقہ ہے - سو خدا تعالیٰ کاشکر ہے - والسلام آپ کی ہمدردی کا تھے دل سے مشکور ہوں -

لائق

مهد اقبال ، لاہور

۱۵ جون ، ۱۹۲۸ء

MS
15/144

